

MUD-008

کلاسیکی اردو شاعری



بلاک

7

	اُردو رباعی
	بلاک 7 کا تعارف
	اکائی 26
61	رباعی: تعریف، فن، ہیئت اور روایت
	اکائی 27
77	اُردو رباعی کا آغاز و ارتقا
	اکائی 28
109	میر انیس کی رباعی نگاری
	اکائی 29
109	مومن خاں مومن: حیات اور رباعی نگاری

---

بلاک 7 تعارف

---

بلاک 7



ignou  
THE PEOPLE'S  
UNIVERSITY

---

## اکائی 26 رباعی: تعریف، فن، ہیئت اور روایت

---

ساخت

26.1 اغراض و مقاصد

26.2 تمہید

26.3 رباعی: تعریف، فن، ہیئت اور روایت

26.3.1 رباعی کا فن اور اس کی صنفی خصوصیات

26.3.2 رباعی کے موضوعات

26.3.3 رباعی نگاری کی روایت

26.3.4 ماہصل

26.4 آپ نے کیا سیکھا؟

26.5 اپنا امتحان خود لیجیے

26.6 سوالوں کے جوابات

26.7 فرہنگ

26.8 کتب برائے مطالعہ

---

### 26.1 اغراض و مقاصد

---

اس اکائی کا مطالعہ کرنے کے بعد آپ:

- رباعی کی لغوی اور اصطلاحی تعریف سے متعارف ہوں گے۔
- رباعی کے فن اور اس کی صنفی خصوصیات کے بارے میں معلومات حاصل کریں گے۔
- رباعی کی انفرادیت اور رباعی اور قطعہ کے مابین فرق کو سمجھیں گے۔
- رباعی میں بیان ہونے والے موضوعات سے واقف ہوں گے۔
- رباعی نگاری کی روایت اور نمائندہ رباعی گو شعرا سے واقفیت حاصل کریں گے۔

---

### 26.2 تمہید

---

عزیز طلبا! گذشتہ کانیوں میں آپ میرا نیس اور مرزا دیر کے سوانحی احوال و کوائف سے واقف ہوئے۔ آپ نے مذکورہ شعرا کے مرثیوں کے منتخب اشعار کی قرأت کرتے ہوئے ان کی مرثیہ نگاری کی منفرد خصوصیات و امتیازات سے بھی واقفیت حاصل کی اور دونوں شعرا کی مرثیہ نگاری کے تقابلے مطالعے کے ذریعے اردو مرثیہ نگاری میں ان کے مقام و مرتبہ کو بھی سمجھا۔ اب ساتویں بلاک کی پہلی اکائی میں آپ رُباعی کے فن، اس کی صنفی خصوصیات سے آگاہ ہوں گے، رُباعی کی انفرادیت، رُباعی اور قطعہ کے مابین فرق کو سمجھیں گے اور رُباعی میں بیان ہونے والے موضوعات، اس کی روایت اور نمائندہ رُباعی گو شعرا سے واقفیت حاصل کریں گے۔

## 26.3 رُباعی: تعریف، فن، ہیئت اور روایت

### 26.3.1 رُباعی کا فن اور اس کی صنفی خصوصیات

’رُباعی‘ عربی لفظ ہے۔ ’رُباع‘ میں یاے نسبت لگا کر ’رُباعی‘ بنایا گیا ہے۔ ’رُباع‘ کے لغوی معنی چار اور ’رُباعی‘ کے لغوی معنی چار والا ہیں۔ اصطلاح میں ’رُباعی‘ اسے کہتے ہیں جس میں دو شعر ہوتے ہیں۔ اس لیے پہلے اسے دو بیٹی کہا جاتا تھا مگر بعد میں عربی لفظ ’رُباع‘ بہ معنی چار کی رعایت سے چار مصرعوں پر مشتمل مختصر نظم کو رُباعی کا نام دیا گیا۔ رُباعی اس لحاظ سے واحد صنف سخن ہے کہ اس کے لیے صرف بحر ہزج متعین ہے۔ اس بحر کے مقررہ اوزان میں سے کسی ایک وزن میں رُباعی کے چاروں مصرعوں کا ڈھلنا لازمی ہے۔ اس کے پہلے دوسرے اور چوتھے مصرعے ہم قافیہ ہوتے ہیں۔ تیسرے مصرعے کے لیے قافیے کی شرط نہیں ہے۔ ان ہی چار مصرعوں میں کوئی خیال مربوط انداز سے پیش کیا جاتا ہے۔ مثال کے طور پر درج ذیل رُباعیاں دیکھیے:

میں نار ہوں اس شہر تک جائے بن  
چنچل سکی کاپک درس پائے بن  
اس جیو دوانے کوں کیوں ہوئے قرار  
اُس نار کو اس ٹھار لے کر آئے بن  
(ملا وجہی)

دل جام حقیقت ستی جوں مست ہوا  
ہر مست مجازی سوں زبردست ہوا  
یہ باغ دسا نظر میں تینکے سوں بھی کم  
اور عرش عظیم پگ تلے پست ہوا  
(ولی دکنی)

پھر چہرے ہوئے سرخ سیہ کاروں کے  
نوروز ہے دن پھرے گنہگاروں کے  
بے وجہ نہیں کہ ابر رحمت ہے سیاہ  
دھوئے گئے ہیں گناہ مے خواروں کے  
(مومن)

رُباعی ایک مشکل اور نازک مگر شگفتہ اور مترنم صنف شاعری ہے۔ اس کے چاروں مصرعوں میں شاعر اپنے تخلیقی شعور کا بھرپور مظاہرہ کرتا ہے۔ وہ لفظوں کے انتخاب اور استعمال پر خاص توجہ دیتا ہے تاکہ کوئی مضمون یا خیال پوری ہنرمندی، چابک دستی اور برجستگی کے ساتھ بحر اور وزن کے متعینہ سانچے میں سما جائے۔ غزل، قصیدہ، مثنوی اور مرثیہ وغیرہ میں کئی اشعار ہوتے ہیں۔ ان میں دو ایک شعر ڈھیلے ڈھالے یا بھرتی کے ہوں تو اس کی وجہ سے مذکورہ صنفوں کی مجموعی ساخت پر کوئی اثر نہیں پڑتا ہے کیوں کہ اچھے اشعار پوری ساخت کے مجموعی تاثر کو برقرار رکھنے میں مدد و معاون ہوتے ہیں۔ ان شعری اصناف کے مقابلے میں رُباعی نہایت مختصر صنف سخن ہے۔ اس میں چار مصرعوں سے ایک مسرت آمیز اور اثر انگیز ہیئت و معنوی اکائی وضع کی جاتی ہے۔ ہر مصرع اس اکائی کا اٹوٹ حصہ ہوتا ہے اور خیال کے تسلسل اور ارتقا میں مدد کرتا ہے۔ چوتھا مصرع اتنا چست، رواں اور مستحکم ہوتا ہے کہ اس میں پہلے تین مصرعوں کے ارتقا پذیر خیال کی تکمیل اور نتیجہ خیزی ہوتی ہے۔ اکثر بہترین رُباعیوں میں چوتھا مصرع بڑا بامعنی اور جامع ہوتا ہے۔ بہ طور مثال ایک رُباعی ملاحظہ ہو:

واللہ یہ زندگی بھی ہے قابل دید  
اک طرفہ طلسم دید جس کی نہ شنید  
منزل کی دھن میں جھومتا جاتا ہوں  
پیچھے تو اجل ہے آگے آگے امید  
(یگانہ چنگیزی)

آپ نے دیکھا کہ یگانہ چنگیزی نے کس طرح اپنی رُباعی کے پہلے تین مصرعوں میں زندگی کی رنگینیوں اور مسرت آمیز مرحلوں کی طرف اشارہ کیا ہے، جب کہ آخری مصرعے میں بڑے دل کش انداز میں حیات کے انجام یعنی مہمات کا ذکر کیا ہے جسے عموماً انسان بھولا رہتا ہے۔ حالاں کہ یہ زندگی کے پیچھے پیچھے چلتی رہتی ہے۔ اس رُباعی کے پہلے تین مصرعوں کے تمہیدی بیان کا اختتامی نتیجہ (Concluding note) آخری مصرعے میں سامنے آیا ہے۔

اسی طرح کی ایک رُباعی امجد حیدر آبادی کی ہے۔ ملاحظہ ہو:

صورت اپنی ہے اور نہ سیرت اپنی  
 مانگی ہوئی ہے کسی سے فطرت اپنی  
 لاحول ولا قوۃ سے ثابت ہے  
 کوئی حرکت اپنی نہ قوت اپنی

اس رُباعی کے پہلے دو مصرعوں میں انسان کی صورت، سیرت اور فطرت کے مستعار ہونے کا تذکرہ ہے۔ پھر کلام ربانی کے ٹکڑے 'لاحول ولا قوۃ' سے یہ نکتہ اخذ کیا گیا ہے کہ انسان کو اپنی حرکت اور قوت پر اختیار نہیں ہے یعنی ساری قوت اور طاقت کا مالک اللہ تعالیٰ ہے۔ یہی وہ بنیادی نکتہ ہے جسے شاعر نے آخری دو مصرعوں میں بیان کیا ہے۔ یہاں شاعر نے آخر کے ایک مصرعے کے بجائے آخری دو مصرعوں کے ذریعے اپنی بات مکمل کی ہے۔

رُباعی سے ملتی جلتی ایک صنف قطعہ ہے مگر قطعہ کے لیے لازمی نہیں کہ اس کے پہلے دونوں مصرعے ہم قافیہ ہوں۔ دوسرے یہ کہ اس میں دو سے زیادہ اشعار بھی ہو سکتے ہیں۔ رُباعی کی طرح قطعہ صرف چار مصرعوں تک محدود نہیں ہے۔ تیسرا فرق بحر و وزن کا ہے۔ رُباعی کے لیے بحر و وزن کی قید ہے جب کہ قطعہ کسی بھی بحر میں کہا جاسکتا ہے۔ چوتھے یہ کہ رُباعی کے مصرعے الگ الگ متعینہ وزن میں ہو سکتے ہیں مگر قطعہ کے سب مصرعے ایک ہی وزن میں ہوتے ہیں۔ لہذا کہا جاسکتا ہے کہ رُباعی منفرد صنفی خصوصیات کی حامل ہے۔

### رُباعی کی ہیئت، بحر اور اس کے اوزان:

رُباعی کی ساخت میں خارجی اور داخلی دو سطحیں ہوتی ہیں۔ خارجی سطح مصرعوں اور قافیہ وردیف پر مشتمل ہے۔ جیسا کہ آپ کو بتایا جا چکا ہے کہ رُباعی چار مصرعوں کی ایسی مختصر نظم ہے جس میں عموماً پہلے، دوسرے اور چوتھے مصرعے ہم قافیہ اور ہم ردیف ہوتے ہیں۔ مثال دیکھیے:

خود کو گم کردہ راہ کر کے چھوڑا  
 حوا کو بھی تباہ کر کے چھوڑا  
 کیا کیا نہ کیے خدا نے جنت میں جتن  
 آدم نے مگر گناہ کر کے چھوڑا

(جوش ملیح آبادی)

اس رُباعی کے پہلے، دوسرے اور چوتھے مصرعوں میں بالترتیب 'راہ'، 'تباہ' اور 'گناہ' قافیہ کے الفاظ ہیں جب کہ تینوں مصرعوں میں 'کر کے چھوڑا' بہ طور ردیف استعمال ہوا ہے۔ تیسرے مصرعے میں قافیہ یا ردیف نہیں ہے۔ ایسی رُباعی کو اصطلاح میں 'خصی' کہتے ہیں۔ کئی شاعروں نے ایسی رُباعیاں بھی کہی ہیں جن کے چاروں مصرعے

ہم قافیہ اور ہم ردیف ہیں۔ میر کی درج ذیل رباعی اسی نوع کی ہے:

ہجران میں کیا سب نے کنارِ آخر  
اسباب گیا جینے کا سارا آخر  
نے تاب رہی نہ صبر و یارا آخر  
آخر کو ہوا کام ہمارا آخر

اس رباعی میں 'کنارا'، 'سارا'، 'یارا' اور 'ہمارا' قافیے کے الفاظ ہیں۔ جب کہ ہر مصرع کا اختتامیہ لفظ 'آخر' ردیف ہے جس سے یہ رباعی کلی طور پر مقفی اور مردف ہو گئی ہے۔ اصطلاح میں ایسی رباعی 'غیر خصی' کہلاتی ہے۔ یہاں یہ بات بھی ملحوظ خاطر رہے کہ رباعی کے لیے تین مصرعوں کا ہم قافیہ ہونا لازمی ہے۔ کبھی کبھی چاروں مصرعے ہم قافیہ ہوتے ہیں۔ یعنی قافیہ اس کی ایک ہیبتی خصوصیت ہے لیکن ردیف اس کی ہیبتی خصوصیت نہیں ہے۔ ردیف ہو بھی سکتی ہے اور نہیں بھی ہو سکتی ہے۔ اس کے نہیں ہونے سے رباعی کی صنفی شناخت پر کوئی اثر نہیں پڑتا ہے۔ مثال کے طور پر غالب کی یہ رباعی سامنے رکھیے:

مشکل ہے زبس کلام میرا اے دل  
سن سن کے اسے سخنورانِ کامل  
آساں کہنے کی کرتے ہیں فرمائش  
گویم مشکل و گر گویم مشکل

آپ نے دیکھا کہ اس رباعی کے پہلے، دوسرے اور چوتھے مصرعوں میں بالترتیب 'دل'، 'کامل' اور 'مشکل' بہ طور قافیہ استعمال ہوئے ہیں۔ یہاں یہ نکتہ بھی قابل غور ہے کہ قافیہ کے لفظ پر مصرع ختم ہو جاتا ہے۔ اس کے بعد ردیف کا کوئی لفظ بالترتیب تینوں مصرعوں میں نہیں ہے جو ظاہر کرتا ہے کہ رباعی میں ردیف نہیں ہے۔ ایسی رباعی کو 'غیر مردف خصی' کہا جائے گا۔

صنف رباعی میں اس کی مخصوص بحر اور متعینہ اوزان کی اساسی اہمیت ہے۔ ان کے ذریعے رباعی کی شناخت بھی ہوتی ہے اور اسے دوسری اصناف سے ممیز بھی کیا جاتا ہے۔ اس لیے یہ بھی کہا جاسکتا ہے کہ مخصوص بحر اور متعینہ اوزان سے رباعی کی ایک منفرد داخلی ہیبت بنتی ہے۔ جیسا کہ پہلے بتایا جا چکا ہے کہ رباعی صرف بحر ہزج میں کہی جاتی ہے جس کا مثنیٰ سالم میں بنیادی وزن یہ ہے:

مفاعیلین، مفاعیلین، مفاعیلین

مگر رباعی مثنیٰ سالم میں نہیں کہی جاتی ہے۔ اس میں سب یا زیادہ تر غیر سالم یا مزاحف ارکان استعمال ہوتے

ہیں۔ یہاں یہ بات ذہن نشین رہے کہ رُباعی کے لیے صرف ایک وزن 'لا حول ولا قوۃ الا باللہ' مقرر نہیں ہے۔ یہ رُباعی کے متعینہ چوبیس اوزان میں سے ایک وزن 'مفعول، مفاعیل، مفاعیلین، فح' ہے۔ درج ذیل رُباعی میں اس وزن کا استعمال دیکھیے:

لفظوں سے فقط کھیلنا ہے شوق تباہ  
ہے شرعِ ادب میں یہ حقیقت میں گناہ  
بے بات کے میں بات نکالوں منہ سے  
لا حول ولا قوۃ الا باللہ

(سید وحید اشرف)

اس رُباعی کے پہلے دو مصرعوں کا وزن، مفعول، مفاعیل، مفاعیل، فح ہے اور آخری دو مصرعوں میں 'مفعول، مفاعیل، مفاعیلین، فح' کا وزن ہے۔ رُباعی کے لیے بحر ہزج کے بنیادی رکن 'مفاعیلین' کے نوزحافات ہیں جنہیں اصطلاح میں خرم، خرب، کف، قبض، ہتم، جب، بتر، شتر اور زل کہتے ہیں۔ بنیادی رکن 'مفاعیلین' میں حرف یا حروف گرانے کے بعد ان زحافات کے نام اور رکن کی صورت اس طرح ہوتی ہے:

(۱) اخرم۔ مفعولن (۲) اخرب۔ مفعول (۳) مکفوف۔ مفاعیل (۴) مقبوض۔ مفاعیلین (۵) اہتم۔ فحول (۶) محبوب۔ فعل (۷) ابتر۔ فح (۸) اشتر۔ فاعلن (۹) ازل۔ فاع۔

بنیادی رکن اور مذکورہ بالا نوزحافات کی مختلف ترتیب سے رُباعی کے چوبیس اوزان بنائے گئے ہیں تاہم اس کے ساتھ یہ تین اصول بھی اپنائے جاتے ہیں:

(الف) ہر مصرع کا صدر/ابتدا یعنی پہلا رکن 'اخرم' یا 'اخرب' ہو۔

'اخرم' میں بحر ہزج کے سالم رکن 'مفاعیلین' سے پہلے حرف یعنی 'م' کو حذف کر دیا جاتا ہے تو وہ 'ففاعیلین' ہو جاتا ہے اور 'ففاعیلین' وزن میں 'مفعولن' کے برابر ہے۔ اس لیے اسے 'مفعولن' لکھا جاتا ہے۔

'اخرب' میں 'اخرم' یعنی 'ففاعیلین' کے آخری حرف یعنی 'ن' کو گرادیا جاتا ہے تو وہ 'ففاعیل' بن جاتا ہے۔ 'ففاعیل' وزن میں 'مفعول' کے برابر ہے۔ لہذا اسے 'مفعول' لکھا جاتا ہے۔

(ب) ارکان کی ترتیب میں 'سبب' (دو حرفی کلمہ) کے بعد 'سبب' اور 'ود' (سہ حرفی کلمہ) کے بعد 'ود' آئے۔

(ج) ارکان کی ترتیب میں چار متحرک حروف ایک ساتھ استعمال نہ ہوں۔

ان اصولوں کی پابندی کرتے ہوئے ماہرین عروضیات نے بحر ہزج میں 'اخرم' سے بارہ اور 'اخر ب' سے بارہ اوزان کا استخراج کیا ہے۔ 'اخرم' کے بارہ اوزان کے ہر وزن کا پہلا رکن 'مفعولن' ہوتا ہے۔ نیچے اس کا شجرہ یا جدول یا چارٹ درج ہے:

شمار نمبر	صدر/ابتدا	حشو اول	حشو دوم	ضرب
۱	مفعولن	مفعولن	مفعولن	فاع
۲	مفعولن	مفعولن	مفعولن	فع
۳	مفعولن	مفعولن	مفعول	فعول
۴	مفعولن	مفعولن	مفعول	فعل
۵	مفعولن	فاعلن	مفاعیلن	فاع
۶	مفعولن	فاعلن	مفاعیلن	فع
۷	مفعولن	فاعلن	مفاعیل	فعول
۸	مفعولن	فاعلن	مفاعیل	فعل
۹	مفعولن	مفعول	مفاعیلن	فاع
۱۰	مفعولن	مفعول	مفاعیلن	فع
۱۱	مفعولن	مفعول	مفاعیل	مفعول
۱۲	مفعولن	مفعول	مفاعیل	فعل

اسی طرح بحر ہزج ہی میں 'اخر ب' سے دوسرے بارہ اوزان نکالے گئے ہیں۔ ان سب کا پہلا رکن 'مفعول' ہے۔

نیچے درج بارہ اوزان پر نظر ڈالیے۔ آسانی سے سمجھ میں آجائے گا:

شمار نمبر	صدر/ابتدا	حشاوول	حشودوم	ضرب
۱	مفعول	مفاعیلین	مفعولن	فاع
۲	مفعول	مفاعیلین	مفعولن	فع
۳	مفعول	مفاعیلین	مفعول	فعول
۴	مفعول	مفاعیلین	مفعول	فعل
۵	مفعول	مفاعیلن	مفاعیلین	فاع
۶	مفعول	مفاعیلن	مفاعیلین	فع
۷	مفعول	مفاعیلن	مفاعیل	فعول
۸	مفعول	مفاعیلن	مفاعیل	فعل
۹	مفعول	مفاعیل	مفاعیلین	فاع
۱۰	مفعول	مفاعیل	مفاعیلین	فع
۱۱	مفعول	مفاعیل	مفاعیل	فعول
۱۲	مفعول	مفاعیل	مفاعیل	فعل

ان چوبیس اوزان میں 'اخرم' اور 'اخر ب' دونوں کے کئی اوزان سبک، رواں اور شگفتہ ہیں اور کئی بوجھل اور ثقیل ہیں۔ مولوی نجم الغنی رام پوری نے اپنی کتاب 'بحر الفصاحت' میں سبک ترین اور ثقیل ترین اوزان کی نشان دہی اس طرح کی ہے:

'اخرم' کے سبک ترین اوزان \_\_\_\_\_ مفعولن فاعلن مفاعیل فعل

اس کے ثقیل ترین اوزان \_\_\_\_\_ مفعولن مفعولن فع

’اخر‘ کے سبک ترین اوزان \_\_\_\_\_ مفعول مفاعلن مفاعیل فعل

اس کے ثقیل ترین اوزان \_\_\_\_\_ مفعول مفاعیلن مفعولن فع

اس ضمن میں مزید تین باتیں یاد رکھنے کی ہیں:

(الف) ’اخر‘ اور ’اخر‘ سے نکلنے والے پہلے رکن کی ابتدا ہمیشہ ’سبب‘ سے ہوتی ہے۔ اس لیے اگر کسی رُباعی نما تخلیق کی ابتدا ’ود‘ سے ہوتی ہے تو اسے رُباعی نہیں کہا جاسکتا ہے۔

(ب) رُباعی کے ہر مصرعے میں قابل شمار حروف کی تعداد بیس ہونی چاہیے۔ ہر چند بہت سے شاعر اس پر کار بند نہیں ہوتے ہیں۔

(ج) چار متحرک حروف ایک ساتھ نہ آئیں۔

شاعر کو پوری آزادی ہے کہ وہ متذکرہ چوبیس اوزان میں سے ایک سے زائد اوزان کا استعمال کسی ایک رُباعی میں کر سکتا ہے۔ مثال کے طور پر درج ذیل رُباعی دیکھیے:

صحرا میں جو پایا ایک چٹیل میداں  
برسات میں سبزے کا نہ تھا جس پہ نشاں  
مایوس تھے جس کے جوتنے سے دہقاں  
یاد آئی ہمیں قوم کے ادبار کی شاں  
(میر انیس)

اس رُباعی کے پہلے اور تیسرے مصرعوں میں ’مفعول‘، ’مفاعلن‘، ’مفاعیلن‘، ’فع‘ کا استعمال ہوا ہے جب کہ دوسرے اور چوتھے مصرعوں کا وزن \_\_\_\_\_ ’مفعول‘، ’مفاعیل‘، ’مفاعیل‘، ’مفاعیل‘، ’فع‘ ہے۔ یعنی رُباعی میں دو اوزان سے کام لیا گیا ہے۔ اس کی تقطیع سے بہ آسانی سمجھ میں آجائے گا:

مصرع (۱)	صحرا	مُ پایا	ک چٹیل	مے دا
	مفعول	مفاعلن	مفاعیلن	فع
مصرع (۲)	برسات	م سبزے	ن تھا	جس پہ نشا
	مفعول	مفاعیل	مفاعیل	فعل
مصرع (۳)	مایوس	تھے	جس ک جو	ت نے سے دہ قا

مفعول	مفاعِلن	مفاعِلین	فِع
یادای	ہمے قوم	ک ادبار	ک شا
مفعول	مفاعِل	مفاعِل	فعل

اس رُباعی کے مصرعوں میں استعمال ہونے والے اوزان اور ان کے شجرے نیچے درج کیے جاتے ہیں:

(۱) اور (۳) مفعول، مفاعِلن، مفاعِلین، فِع (اخر ب)

(۲) اور (۴) مفعول، مفاعِل، مفاعِل، فعل (اخر ب)

اب ایک دوسری رُباعی دیکھیے جس کے چاروں مصرعے الگ الگ وزن میں ہیں:

ہے موج صبا سے بڑھ کر کیا زنجیر  
سناٹا خود طوفانوں کی تفسیر  
سیلاب کناروں کو کھا جاتا ہے  
چلتی ہے چٹانوں پہ ہوا کی شمشیر  
(شمس الرحمن فاروقی)

اب اس کی تقطیع دیکھیے:

مفعول	مفاعِلین	صبا سے بڑ	ہے موج	مصرع (۱)
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون
مفعول	مفاعِلین	مفاعِلون	مفاعِلون	مفاعِلون

یعنی مذکورہ بالا رُباعی کے اوزان اور شجرہ اس طرح ہیں:

- (۱) مفعول، مفاعیلین، مفعولن، فاع (اخر ب)
- (۲) مفعولن، مفعولن، مفعولن، فاع (اخر م)
- (۳) مفعول، مفاعیلین، مفعولن، فع (اخر ب)
- (۴) مفعول، مفاعیل، مفاعیلین، فاع (اخر ب)

ان مثالوں سے یہ نتیجہ نکلتا ہے کہ رُباعی کے لیے بحر ہزج کے جو چوبیس اوزان مقرر ہیں، ان کے استعمال کے مختلف طریقے اور انداز ہیں۔ نیز کئی طرح کی پابندیاں اور اصول و ضوابط ہیں۔ اس لحاظ سے رُباعی کی داخلی ہیئت پے چیدہ اور گنجلک ہے۔ یہی وجہ ہے کہ رُباعی کو مشکل اور نازک صنف سخن کہا جاتا ہے۔

### 26.3.2 رُباعی کے موضوعات

رُباعی ایک ایسی صنف ہے جس کے لیے کوئی موضوع یا مضمون متعین نہیں ہے۔ اس کے موضوعات کا دائرہ بہت وسیع ہے۔ کلاسیکی عہد تک رُباعی بالعموم موضوعاتی اعتبار سے مذہبی، اخلاقی، عشقیہ (حقیقی و مجازی) اور فلسفیانہ خیالات تک محدود تھی مگر زمانہ گزرنے کے ساتھ ساتھ اس میں تبدیلی آئی اور صنفِ غزل ہی کے نہج پر رُباعی کے موضوعات کا دامن پھیلتا گیا۔ ہر طرح کے ذاتی، معاشی، سماجی، سیاسی اور سائنسی مضامین اور مسائل اس میں داخل ہوتے گئے۔ انسان کی بے چہرگی، قدروں کی پامالی، تنگ دستی، تنہائی، والدین کی ناقدری، استحصال اور نسائیت کے پہلوؤں پر بھی رُباعیاں لکھی گئیں۔ یہاں ایک اہم بات ذہن نشین رہے کہ رُباعی نگاری کے لیے کوئی خاص اسلوب نہیں ہے۔ مذہبی، اخلاقی اور عشقیہ مضامین کی ترجمانی میں جو الفاظ، تلازمات، تراکیب، مصطلحات اور دیگر عناصر بلاغت استعمال ہوتے ہیں، وہ سب غزلیہ اسلوب کے اٹوٹ انگ ہیں۔ اس لیے کہا جاسکتا ہے کہ موضوعاتی اور اسلوبیاتی سطح پر رُباعی کہیں کہیں غزل سے بہت قریب ہو گئی ہے مگر غیر مذہبی اور غیر عشقیہ مضمون بندی میں رُباعی ایک الگ طرزِ اظہار کی حامل ہے۔ رُباعیوں میں مختلف موضوعات و اسلوب کا مشاہدہ کرنے کے لیے بہ طور مثال ذیل میں مختلف نوعیت کی چند رُباعیاں ملاحظہ ہوں:

(حمیدہ)

جب سے توحید کا سبق پڑھتا ہوں  
 ہر حرف میں کتنے ہی ورق پڑھتا ہوں  
 اس علم کی انتہا سمجھنا آگے  
 اے درد، ابھی تو نام حق پڑھتا ہوں  
 (خواجه میر درد)

(عشقیہ)

ہم دل سے جو چاہتے ہیں، اے جان تمہیں  
بے کل ہوں اگر نہ دیکھیں، اک آن تمہیں  
تم پاس بٹھاؤ، تو ذرا بیٹھیں ہم  
مشکل ہے ہمیں اور ہے آسان تمہیں  
(نظیر اکبر آبادی)

(وہمیہ)

آسیب جہالت کہ شریفوں میں ہے عام  
بگڑی ہوئی ہے شکل بھی اس سے تمام  
کم رکھتے شگون و مال سے گر سروکار  
اس باغ جہاں میں یوں نہ ہوتے بدنام  
(سید عبدالغفور شہباز)

(نسائیت)

عورت نہ کسی سے بھی یہاں کم ہوتی  
شعلوں میں گندھی ہوئی وہ شبنم ہوتی  
مردوں کے معاشرے نے بڑھنے نہ دیا  
ورنہ یہی حکمران عالم ہوتی  
(قتیل شفائی)

(جدید تعلیم)

سائنس نے جب مورد تعظیم کیا  
یہ دور ترقی کا ہے تسلیم کیا  
تعلیم میں اخلاق کی قدریں ضم تھیں  
افسوس کہ تم نے اسے دو نیم کیا  
(طلحہ رضوی برقی)

ان رباعیوں میں الفاظ کے انتخاب اور طرز اظہار میں موضوع و مضمون کا خاص عمل دخل ہے۔ ایک طرف ان رباعیوں سے یہ عیاں ہو رہا ہے کہ رباعی کا موضوعاتی اُفق کافی پھیلا ہوا ہے۔ اس میں زندگی اور سماج کے گونا گوں رنگ و آہنگ سمٹ آئے ہیں۔ دوسری طرف یہ بھی واضح ہو رہا ہے کہ جس طور پر پہلے فارسی کے مشہور رباعی گو عمر خیام اور سرمد کی تقلید ہوتی تھی اور رندی و سرمستی کے پردے میں اخلاقی و فلسفیانہ مضامین پیش کیے جاتے تھے، اب اس انداز بیان سے انحراف کیا جا رہا ہے۔ مضمون کی نوعیت اور اس کے تقاضے کے لحاظ سے زبان و بیان کا سانچہ بنایا جا رہا ہے۔

### 26.3.3 رباعی نگاری کی روایت

اردو میں رباعی نگاری کا رجحان فارسی کے زیر اثر پیدا ہوا۔ اس کی ایجاد کے سلسلے میں کئی روایتیں ہیں۔ ایک مشہور روایت یہ ہے کہ سر بر آوردہ فارسی شاعر ابوالحسن رودگی خوش گوار موسم میں باغ میں بیٹھا ہوا تھا اور نزدیک ہی چند بچے جو زاندازی کے کھیل میں مشغول تھے۔ ایک بچے نے چند جوز (خروٹ) ڈھلان پر ڈال دیے اور ان کے لڑھکنے کی آواز سن کر بچے کے منہ سے بے ساختہ یہ کلمات نکلے — غلطان غلطان ہمی رود تا سر کو؛ (فعلن، فعلن، مفاعیلن، مفعولن)

یہ کلمہ موزوں رودگی کو اتنا پسند آیا کہ انھوں نے تین مصرعے اور لگائے جس سے دو شعر پر مشتمل رباعی وجود میں آئی۔ بعض محققین کا خیال ہے کہ یہ افسانہ طرازی ہے۔ رباعی ایران کی قدیم صنف 'ترانہ' کی ترمیم کی ہوئی ہیئت ہے۔ اس لیے رباعی کی ایجاد کے متعلق یقین سے کچھ نہیں کہا جاسکتا مگر اتنی بات مانی ہوئی ہے کہ رباعی اپنی اصل کے اعتبار سے ایک فارسی صنف سخن ہے۔ اس کے موضوعات و مضامین بھی شروعاتی دور میں فارسی سے مستعار لیے گئے اور اس کی صنفی و ہیئت خصوصیات پر بھی فارسی کا اثر ہے۔ یہ بھی حقیقت ہے کہ اردو شاعروں نے اپنے طور پر ان میں ترمیم و اضافے بھی کیے۔ مورخین ادب کے مطابق محمد قلی قطب شاہ (۱۵۵۶-۱۶۱۲ء) سے پہلے فیروز، محمود اور ملا خیالی جیسے استاد فن موجود تھے جن کی عظمت کا اعتراف ملا وجہی اور ابن نشا طہی نے کیا ہے۔ محققین کا قیاس ہے کہ ان شاعروں نے رباعیاں بھی کہی ہوں گی مگر ان کا کلام دستیاب نہیں ہے۔ اس لیے محمد قلی قطب شاہ اردو کے پہلے رباعی نگار مانے جاتے ہیں کیوں کہ ان کے کلیات میں کئی رباعیاں موجود ہیں۔ نمونے کے طور پر نیچے ان کی ایک رباعی نقل کی جاتی ہے:

اے باد مری بات او سے چوری سوں کہہ  
میری سو گبت بات توں اس چھوری سوں کہہ  
پھل جائے نمون و وبات اس گوری سوں کہہ  
سمجھا کہہ توں، نکو سر زوری سوں کہہ

دکن میں محمد قلی قطب شاہ کے علاوہ ملا جہتی، غواصی، ابن نشاآئی، نصرآئی، ولی اور سراج وغیرہ شعرا نے بھی رُباعی نگاری سے اپنی دل چسپی کا اظہار کیا ہے۔ اس دور میں رُباعی کے موضوع اور اسلوب میں ارتقا ہوا ہے۔ ولی کی درج ذیل رُباعی کے موضوع اور زبان و بیان پر غور کیجیے تو حقیقت واضح ہو جائے گی:

مے خانہ جگ کا جس نے سر جوش کیا  
اس ہات سوں عالم نے قدح نوش کیا  
اس سید عالم کوں جو دیکھا یک بار  
یک بارگی عالم کوں فراموش کیا

دہستان دلی کے معروف کلاسیکی شعرا حاتم، میر، سودا، درد، مصحفی، غالب، مومن اور ذوق وغیرہ نے موضوعاتی اور اسلوبیاتی سطح پر رُباعی میں مزید گنجائش نکالی۔ انھوں نے مذہبی، صوفیانہ، اخلاقی اور عشقیہ معاملات اور مسائل کے ساتھ شخصی جذبات اور سماجی حقائق بھی رُباعیوں میں پیش کیے۔ دو مثالیں ملاحظہ ہوں:

منہ پھیرے ہے گو دیکھ کے ہم کو عالم  
قدر اس سے کچھ اپنی نہیں ہوتی ہے کم  
اتنا ہے بڑا ہم کو کیا خالق نے  
خلقت کی نظر میں نہیں آسکتے ہم  
(سودا)

جب تک تھے گرہ میں احمقوں کے پیسے  
سب کہتے تھے ان کو آپ ایسے ایسے  
مفلس جو ہوئے تو پھر کسی نے اے ذوق  
پوچھا نہ کہ تھے کون وہ ایسے تیسے  
(ذوق)

لکھنؤ میں میر انیس اور مرزا دبیر نے بھی مختلف موضوعات پر عمدہ رُباعیاں لکھی ہیں۔ رثائی موضوع کے علاوہ بے ثباتی عالم اور آخرت کا بیان ان کے یہاں بڑے بے ساختہ اور منجھے ہوئے لہجے میں ملتا ہے۔ نمونے کے طور پر درج ذیل رُباعیاں دیکھیے:

کس خواب تعافل میں یہاں سوتا ہے  
کیوں مفت متاع زندگی کھوتا ہے

لو حق سے لگا کہ صبح پیری آئی  
ہشیار چراغِ عمر گل ہوتا ہے  
(دبیر)

جب بیبیوں سے وداع ہوتے تھے حسین  
تقریر سے سب کے ہوش کھوتے تھے حسین  
سب کو تو تسلی دیتے جاتے تھے مگر  
نینب کی طرف دیکھ کے روتے تھے حسین

(انیس)

۱۹ویں صدی کے آخر سے رُباعی نگاری کی مقبولیت بے حد بڑھی۔ پچھلے سو سو برسوں میں ہر مکتبہ فکر کے شعرا نے رُباعیاں کہی ہیں۔ شادِ عظیم آبادی، اکبر الہ آبادی، سیماب اکبر آبادی، فانی، یگانہ، محروم، قتیل دانا پوری، فراق، جوش ملیح آبادی، قتیل شفائی، جمیل مظہری، پرویز شاہدی، اختر شیرانی، امجد حیدر آبادی، ناوک حمزہ پوری، علقمہ شبلی، سید وحید اشرف، طلحہ رضوی برق، کرامت علی کرامت، رفعت سروش، مظفر حنفی، ظہور منصور ننگہ، عبدالعزیز خالد، اصغر ویلوری، جمال اویسی، عاصم شہباز شبلی، التفات امجدی، عادل اسیر، ابراہیم اشک اور اسلم پرویز جیسے قابل قدر رُباعی گو شعرا کی لمبی قطار ہے جس کے ذریعے اردو رُباعی نگاری کی روایت کو زبردست استحکام ملا۔ نیچے درج رُباعیوں سے آپ کو اندازہ ہوگا کہ رُباعی نگاری میں کس قدر تنوع ہوا ہے اور اس کے موضوع و اسلوب کے کیسے کیسے نقوش ابھرے ہیں:

وہ بادِ سحر کا رس میں ڈوبا ہوا راگ  
چٹکی میں لیا کنول نے دریا کا سہاگ  
مہکے ہوئے گال سے ہیں لپٹی زلفیں  
صندل کے بن میں جیسے ماتے ہوئے ناگ

(فراق گورکھپوری)

میں یہ نہیں کہتا کہ سویرا کردے  
دو کام میں ایک کام میرا کردے  
یا روشنی تیز کر کے کچھ دیکھ سکیں  
یا اور بھی گھنگھور اندھیرا کردے

(جمیل مظہری)

بلبل کی زباں تک جلا ڈالی ہے  
 مسموم ہوائے گل بنا ڈالی ہے  
 ان آگ کے تاجروں نے اے ابر بہار  
 گلشن میں بھی بارود بچھا ڈالی ہے  
 (پرویز شاہدی)

یہ غمزہ دل ربا، یہ پیغام نگاہ  
 یہ دعوت نظارہ، یہ تحریک گناہ  
 اس طرح نمائش جوانی سر راہ  
 لا حول ولا قوۃ الا باللہ

(ناوک حمزہ پوری)

اے لیل و نہار سلسلہ تیرا دراز  
 آنکھیں ہیں مری روزِ ازل سے ہم راز  
 آواز مجھے دیتے ہیں گذرے ہوئے لوگ  
 پھیلا ہوا صدیوں کا سفر بے انداز  
 (جمال اویسی)

میدان ادب میں ہیں وہی اب خوش آب  
 جن پر لکھی جائے دو چار کتاب  
 پرواز نہیں، فکر نہیں، تو کیا غم  
 تشہیر کا ان کی بھی کہاں کوئی جواب

(عاصم شہنواز شبلی)

اس اکائی میں قدیم یعنی کلاسیکی اور جدید دور کی چند رُباعیاں پیش کی گئی ہیں جن سے صاف ظاہر ہے کہ پچھلے سوا چار سو برسوں کے دوران رُباعیوں میں روایتی موضوعات کے ساتھ ساتھ نئے موضوعات بھی عکس پذیر ہوئے ہیں۔ بدلے ہوئے سیاسی، سماجی اور معاشی حالات سے انسانی اخلاق اور تہذیب پر جو اثرات مرتب ہوئے ہیں، انسانوں کے جو فکری زاویے بدلے ہیں، ان میں مادیت کا جو بدبہ قائم ہوا ہے اور صارفیت کا جو بھیا تک رُوپ سامنے آیا ہے، ان سب کی ترجمانی رُباعیوں میں بھی ہوئی ہے۔ جہاں تک اسلوب کا تعلق ہے تو یہ شاعر کے ذاتی

تخلیقی شعور پر منحصر ہے کہ وہ مضمون و مواد کو مخصوص سانچے میں ڈھالنے کے لیے زبان و بیان کی کیسی ساخت وضع کرتا ہے۔ منقولہ رُباعیاں اس امر کی مظہر ہیں کہ شاعروں نے اسلوب میں بھی تخلیقیت کا مظاہرہ کیا ہے جو تازہ کاری کا سبب بنا ہے۔ اس بنا پر اردو رُباعی نگاری کا طویل سفر نہ صرف روایت کو مضبوط و مستحکم کر رہا ہے بلکہ روایت کے نئے ابعاد اور نئے امکانات کا اشاریہ بھی بن رہا ہے۔

### 26.3.4 حاصل

’رُباعی‘ عربی لفظ ہے جس کے لغوی معنی ’چار والا‘ ہیں۔ اصطلاح میں ’رُباعی‘ چار مصرعوں پر مشتمل مختصر نظم کو کہتے ہیں۔ اس کے پہلے دوسرے اور چوتھے مصرعے ہم قافیہ ہوتے ہیں۔ تیسرے مصرعے کے لیے قافیے کی شرط نہیں ہے۔ ان ہی چار مصرعوں میں کوئی خیال مربوط انداز سے پیش کیا جاتا ہے۔ رُباعی نہایت مختصر صنف سخن ہے۔ اس میں چار مصرعوں سے ایک مسرت آمیز اور اثر انگیز ہیئتیت و معنوی اکائی وضع کی جاتی ہے۔ ہر مصرع اس اکائی کا اٹوٹ حصہ ہوتا ہے اور خیال کے تسلسل اور ارتقا میں مدد کرتا ہے۔ چوتھا مصرع اتنا چست، رواں اور مستحکم ہوتا ہے کہ اس میں پہلے تین مصرعوں کے ارتقا پذیر خیال کی تکمیل اور نتیجہ خیزی ہوتی ہے۔ اکثر بہترین رُباعیوں میں چوتھا مصرع بڑا بامعنی اور جامع ہوتا ہے۔ اگر رُباعی کے پہلے، دوسرے اور چوتھے مصرعے ہم قافیہ یا ہم قافیہ وہم ردیف ہوں اور تیسرے مصرعے میں قافیہ وردیف نہ ہو تو اصطلاح میں ایسی رُباعی کو ’خصی‘ کہتے ہیں۔ اس کے برعکس اگر رُباعی کے چاروں مصرعے ہم قافیہ اور ہم ردیف ہوں تو اصطلاح میں ایسی رُباعی ’غیر خصی‘ کہلاتی ہے۔ صنف رُباعی میں اس کی مخصوص بحر اور متعینہ اوزان کی اساسی اہمیت ہے۔ اس کے لیے بحر ہزج کے جو چوبیس اوزان مقرر ہیں، ان کے استعمال کے مختلف طریقے اور انداز ہیں۔ نیز کئی طرح کی پابندیاں اور اصول و ضوابط ہیں۔ اس لحاظ سے رُباعی کی داخلی ہیئت پے چیدہ اور گنجلک ہے۔ یہی وجہ ہے کہ رُباعی کو مشکل اور نازک صنف سخن کہا جاتا ہے۔ موضوعات کے اعتبار سے اس کا دائرہ بہت وسیع ہے۔ کلاسیکی عہد تک رُباعی بالعموم موضوعاتی اعتبار سے مذہبی، اخلاقی، عشقیہ (حقیقی و مجازی) اور فلسفیانہ خیالات تک محدود تھی مگر زمانہ گذرنے کے ساتھ ساتھ اس میں تبدیلی آئی اور صنف غزل ہی کے نہج پر رُباعی کے موضوعات کا دامن پھیلتا گیا۔ ہر طرح کے ذاتی، معاشی، سماجی، سیاسی اور سائنسی مضامین اور مسائل اس میں داخل ہوتے گئے۔ انسان کی بے چہرگی، قدروں کی پامالی، تنگ دستی، تنہائی، والدین کی ناقدری، استحصال اور نساہت کے پہلوؤں پر بھی رُباعیاں لکھی گئیں۔ اردو میں محمد قلی قطب شاہ پہلے رُباعی نگار مانے جاتے ہیں۔ ان کے بعد دکن میں جن شعرا نے رُباعی نگاری میں اپنی دل چسپی کا مظاہرہ کیا، ان میں ملا و جہی، غواصی، ابن نشاٹی، نصرتی، ولی اور سراج وغیرہ کے نام قابل ذکر ہیں۔ دبستان دلی کے معروف کلاسیکی شعرا حاتم، میر، سودا، درد، مصحفی، غالب، مومن اور ذوق وغیرہ نے بھی فکری و فنی اعتبار سے اردو رُباعی کو بلندی پر پہنچایا۔ لکھنؤ میں میر انیس اور مرزا دبیر نے بھی مختلف موضوعات پر عمدہ رُباعیاں لکھیں۔ ۱۹ویں صدی کے آخر سے اردو میں رُباعی نگاری کو اس قدر مقبولیت ملی کہ تقریباً ہر مکتبہ فکر کے شعرا نے رُباعیاں کہیں۔ شاد عظیم آبادی،

اکبر الہ آبادی، سیماب اکبر آبادی، فانی، یگانہ، محروم، قنیل دانا پوری، فراق، جوش ملیح آبادی، قتیل شفائی، جمیل مظہری، پرویز شامدی، اختر شیرانی، امجد حیدر آبادی، ناوک حمزہ پوری، علقمہ تبلی، سید وحید اشرف، طلحہ رضوی برقی، کرامت علی کرامت، رفعت سروش، مظفر حنفی، ظہور منصوروی نگاہ، عبدالعزیز خالد، اصغر ویلوری، جمال اولیسی، عاصم شہنواز شبلی، التفات امجدی، عادل اسیر، ابراہیم اشک اور اسلم پرویز جیسے قابل قدر رباعی گو شعرا کی لمبی قطار ہے جس کے ذریعے اردو رباعی نگاری کی روایت کو زبردست استحکام ملا۔ اردو رباعی کے مطالعے سے یہ نتیجہ نکلتا ہے کہ اس کا طویل سفر اس کی روایت کو نہ صرف مضبوط و مستحکم کر رہا ہے بلکہ روایت کے نئے ابعاد اور نئے امکانات کا اشاریہ بھی بن رہا ہے۔

## 26.4 آپ نے کیا سیکھا؟

اس اکائی کا مطالعہ کرنے کے بعد آپ نے:

- رباعی کی لغوی اور اصطلاحی تعریف سے آگہی حاصل کی۔
- رباعی کے فن اور اس کی صنفی خصوصیات کے بارے میں معلومات حاصل کی۔
- رباعی کی انفرادیت اور رباعی اور قطعہ کے مابین فرق کو سمجھا۔
- رباعی میں بیان ہونے والے موضوعات سے واقفیت حاصل کی۔
- رباعی نگاری کی روایت اور نمائندہ رباعی گو شعرا سے واقفیت حاصل کی۔

## 26.5 اپنا امتحان خود لیجیے

- ۱۔ رباعی کی لغوی اور اصطلاحی تعریف بیان کیجیے۔
- ۲۔ نحصی اور غیر نحصی رباعی سے کیا مراد ہے؟ مثالوں کے ساتھ واضح کیجیے۔
- ۳۔ رباعی کی صنفی خصوصیات مختصراً بیان کیجیے۔
- ۴۔ رباعی کے موضوعات پر مختصر روشنی ڈالیے۔
- ۵۔ اردو رباعی نگاری کی روایت پر مختصراً اظہار خیال کیجیے۔

## 26.6 سوالوں کے جوابات

- ۱۔ 'رباعی' کے لغوی معنی 'چار والا' ہیں۔ اصطلاح میں 'رباعی' ایسی مختصر نظم کو کہتے ہیں جس میں چار مصرعے ہوں اور بحر ہزج کے چوبیس اوزان کے دائرے میں ہوں۔ اس کے پہلے دوسرے اور چوتھے مصرعے

ہم قافیہ ہوتے ہیں۔ تیسرے مصرعے کے لیے قافیے کی شرط نہیں ہے۔ ان ہی چار مصرعوں میں کوئی خیال مربوط انداز سے پیش کیا جاتا ہے۔

۲۔ اگر رباعی کے پہلے، دوسرے اور چوتھے مصرعے ہم قافیہ یا ہم قافیہ و ہم ردیف ہوں اور تیسرے مصرعے میں قافیہ و ردیف نہ ہو تو اصطلاح میں ایسی رباعی کو 'خصی' کہتے ہیں۔ مثلاً:

خود کو گم کردہ راہ کر کے چھوڑا  
 حوا کو بھی تباہ کر کے چھوڑا  
 کیا کیا نہ کیے خدا نے جنت میں جتن  
 آدم نے مگر گناہ کر کے چھوڑا

(جوش ملیح آبادی)

اس کے برعکس اگر رباعی کے چاروں مصرعے ہم قافیہ اور ہم ردیف ہوں تو اصطلاح میں ایسی رباعی 'غیر خصی' کہلاتی ہے۔ مثال کے طور پر درج ذیل رباعی ملاحظہ ہو:

ہجراں میں کیا سب نے کنارا آخر  
 اسباب گیا جینے کا سارا آخر  
 نے تاب رہی، نہ صبر و یارا آخر  
 آخر کو ہوا کام ہمارا آخر

(میر)

مذکورہ بالا رباعی کے چاروں مصرعے مقفی ہیں۔ 'کنارا'، 'سارا'، 'یارا' اور 'ہمارا' قافیہ کے طور پر استعمال ہوئے ہیں۔ اس میں عام رباعیوں کی طرح تیسرا مصرع بے قافیہ نہیں ہے۔ اس لیے اسے 'غیر خصی' رباعی کہا جاتا ہے۔

۳۔ رباعی چار مصرعوں پر مشتمل ایک ایسی تنظیم صنف ہے جس کے لیے بحر ہزج کے چوبیس اوزان متعین ہیں۔ جب کوئی مضمون یا خیال چار مصرعوں میں ڈھل جائے، اس میں قافیہ و ردیف یا صرف قافیہ موجود ہو اور اوپر لکھے ہوئے وزن و بحر میں ہو تو اسے رباعی کہا جائے گا۔ اگر کوئی مضمون یا خیال مذکورہ چوبیس اوزان کے علاوہ کسی دوسرے وزن و بحر میں پیش ہو تو اسے ترانہ کہا جاتا ہے۔ یعنی رباعی کی بنیادی صنفی خصوصیت اس کا وزن و بحر ہے۔ اس کے علاوہ رباعی کے چاروں مصرعے ایک دوسرے سے گہرے طور پر جڑے ہوئے ہوتے ہیں اور رباعی سے ملتی جلتی صنف قطعہ یا ترانہ کے مقابلے زیادہ چست ہوتے ہیں۔ عموماً رباعی کے پہلے، دوسرے اور چوتھے مصرعے ہم قافیہ و ہم ردیف ہوتے

ہیں۔ تیسرے مصرعے میں قافیہ وردیف نہیں ہوتا ہے۔ مصرعوں کی ترتیبی تکنیک یہ ہے کہ خیال کا ابتدائی حصہ پہلے دو مصرعوں میں اور ارتقا تیسرے مصرعے میں ہوتا ہے جب کہ آخری مصرعے میں نتیجہ خیزی ہوتی ہے۔ کبھی کبھی آخری دو مصرعوں کے ذریعے نتیجہ خیال پیش کیا جاتا ہے۔ رباعی کے چاروں مصرعے بحر ہزج کے چوبیس اوزان میں سے کسی ایک متعینہ وزن میں ہوتے ہیں تاہم ضروری نہیں کہ چاروں مصرعے ایک ہی وزن میں ہوں۔ چاروں مصرعے الگ الگ وزن میں بھی ہو سکتے ہیں۔ اس لیے کہا جاسکتا ہے کہ رباعی کی اصل صنفی خصوصیت اس کے خیال یا اسلوب سے نہیں بلکہ مصرعوں کی ترتیب اور ان کے وزن و بحر سے بننے والی داخلی ہیئت سے عیاں ہوتی ہے۔

۴۔ رباعی کے موضوعات کا دائرہ بہت وسیع ہے۔ کلاسیکی عہد تک رباعی بالعموم موضوعاتی اعتبار سے مذہبی، اخلاقی، عشقیہ (حقیقی و مجازی) اور فلسفیانہ خیالات تک محدود تھی مگر زمانہ گزرنے کے ساتھ ساتھ اس میں تبدیلی آئی اور صنفِ غزل ہی کے نچ پر رباعی کے موضوعات کا دامن پھیلتا گیا۔ ہر طرح کے ذاتی، معاشی، سماجی، سیاسی اور سائنسی مضامین اور مسائل اس میں داخل ہوتے گئے۔ انسان کی بے چہرگی، قدروں کی پامالی، تنگ دستی، تنہائی، والدین کی ناقدری، استحصال اور نساہت کے پہلوؤں پر بھی رباعیاں لکھی گئیں۔

۵۔ اردو میں رباعی کا آغاز محمد قلی قطب شاہ کی رباعیوں سے ہوتا ہے۔ ان کے بعد دکن میں جن شعرا نے رباعی نگاری میں اپنی دل چسپی کا مظاہرہ کیا، ان میں ملا وجہی، غواصی، ابن نشاظمی، نصرتی، ولی اور سراج وغیرہ کے نام قابل ذکر ہیں۔ دبستانِ دلی کے معروف کلاسیکی شعرا حاتم، میر، سودا، درد، مصحفی، غالب، مومن اور ذوق وغیرہ نے بھی فکری و فنی اعتبار سے اردو رباعی کو بلندی پر پہنچایا۔ لکھنؤ میں میر انیس اور مرزا دبیر نے بھی مختلف موضوعات پر عمدہ رباعیاں لکھیں۔ ۱۹ویں صدی کے آخر سے اردو میں رباعی نگاری کو اس قدر مقبولیت ملی کہ تقریباً ہر مکتبہ فکر کے شعرا نے رباعیاں کہیں۔ شاد عظیم آبادی، اکبر الہ آبادی، سیماب اکبر آبادی، فانی، یگانہ، محروم، قنیل دانا پوری، فراق، جوش ملیح آبادی، قنیل شفقانی، جمیل مظہری، پرویز شاہدی، اختر شیرانی، امجد حیدر آبادی، ناوک حمزہ پوری، علقمہ شبلی، سید وحید اشرف، طلحہ رضوی برق، کرامت علی کرامت، رفعت سروش، مظفر حنفی، ظہور منصور، نگاہ، عبدالعزیز خالد، اصغر ویلوری، جمال اویسی، عاصم شہنواز شبلی، التفات امجدی، عادل اسیر، ابراہیم اشک اور اسلم پرویز جیسے قابل قدر رباعی گو شعرا کی لمبی قطار ہے جس کے ذریعے اردو رباعی نگاری کی روایت کو زبردست استحکام ملا۔ اردو رباعی کے مطالعے سے یہ نتیجہ نکلتا ہے کہ اس کا طویل سفر اس کی روایت کو نہ صرف مضبوط و مستحکم کر رہا ہے بلکہ روایت کے نئے ابعاد اور نئے امکانات کا اشارہ بھی بن رہا ہے۔

(معانی)	(الفاظ)
قسم، شعر یا نثر کی تخلیقی قسم جیسے غزل، مرثیہ یا ناول، داستان	صنف
ایسا لفظ جو لغوی معنی سے الگ کسی خاص معنی یا تصور میں استعمال ہو	اصطلاح
ساخت، شکل، روپ	ہیئت
آگ، آتش	نار
چلمن، جھٹکا	چک
سکھی، سہیلی	سکھ
زندگی، حیات	جیو
جگہ، ٹھکانا	ٹھار
پاؤں، قدم	پگ
دکھا، دکھائی دیا	دسا
شاعری کے مخصوص اوزان سے بننے والی ایک بحر، Poetic Metre	ہزج
آٹھ	مٹمن
پورا، مکمل	سالم
حذف کیا ہوا، کم کیا ہوا، علاحدہ کیا ہوا	محذوف / مزاحف:
تنزل، شکست، بد نصیبی	ادبار
ٹکڑے میں کرنا، علاحدہ کرنا	نیم کرنا
نکالنا، وضع کرنا	استخراج
بھرتی کا حصہ، زائد	حشو
اخروٹ	جوز
لڑھکتا ہوا، ڈھلکتا ہوا	غلاط
پوشیدہ، پنہاں	مضمّر
خس کی ٹٹیوں سے گھرا ہوا مکان، خس کی ٹٹیوں سے بنا ہوا مکان	خس خانہ
فوطے نکالا ہوا جانور، اصطلاح میں بے ردیف مصرعے کو کہتے ہیں	نصّی

## 26.8 کتب برائے مطالعہ

- ۱۔ اُردو رباعی (فنی و تاریخی ارتقا) : ڈاکٹر فرمان فتح پوری
- ۲۔ اُردو رباعیات : ڈاکٹر سلام سندیلوی
- ۳۔ تنقیدِ رباعی : ڈاکٹر فرید پربتی
- ۴۔ اُردو رباعیات میں ہندوستانی عناصر : ڈاکٹر سید بیچی نشیط
- ۵۔ روح انیس : سید مسعود حسن رضوی ادیب
- ۶۔ اصنافِ سخن اور شعری ہیئتیں : شمیم احمد

ignou  
THE PEOPLE'S  
UNIVERSITY

## اکائی 27 اُردو رُباعی کا آغاز و ارتقا

ساخت

27.1 اغراض و مقاصد

27.2 تمہید

27.3 اُردو رُباعی کا آغاز و ارتقا

27.3.1 رُباعی کافن اور اس کے اولین نقوش

27.3.2 دکن میں اُردو رُباعی کا آغاز و ارتقا

27.3.3 شمالی ہند میں اُردو رُباعی کا آغاز و ارتقا

27.3.4 ماہصل

27.4 آپ نے کیا سیکھا؟

27.5 اپنا امتحان خود لیجیے

27.6 سوالوں کے جوابات

27.7 فرہنگ

27.8 کتب برائے مطالعہ

27.1 اغراض و مقاصد

اس اکائی کا مطالعہ کرنے کے بعد آپ:

رُباعی کفن سے بحث کرتے ہوئے اس کے ابتدائی نقوش کے بارے میں معلومات حاصل کریں گے۔

دکن میں اُردو رُباعی کے آغاز و ارتقا سے بحث کریں گے۔

دکن کے نمائندہ رُباعی گو شعرا سے متعارف ہوں گے اور ان کی رُباعیوں کی خصوصیات و امتیازات کو سمجھیں گے۔

شمالی ہند میں اُردو رُباعی کے آغاز و ارتقا سے واقف ہوں گے۔

شمالی ہند کے نمائندہ رُباعی گو شعرا سے متعارف ہوں گے اور ان کی رُباعیوں کی خصوصیات و امتیازات کو سمجھیں گے۔

27.2 تمہید

عزیز طلبا! گذشتہ اکائی میں آپ رُباعی کفن، اس کی صنفی خصوصیات سے آگاہ ہوئے۔ آپ نے رُباعی کی انفرادیت، رُباعی اور قطعہ کے مابین فرق، اس

میں بیان ہونے والے موضوعات اور اس کی روایت سے بھی واقفیت حاصل کی۔ اب اس اکائی میں آپ رُباعی کے ابتدائی نقوش کے بارے میں معلومات

حاصل کریں گے، دکن اور شمالی ہند میں اُردو رُباعی کے آغاز و ارتقا سے بحث کریں گے، دکن اور شمالی ہند کے نمائندہ رُباعی گو شعرا سے واقف ہوں گے اور ان

کی رُباعی گوئی کی خصوصیات و امتیازات کو سمجھیں گے۔

27.3 اُردو رُباعی کا آغاز و ارتقا

### 27.3.1 رُباعی کافن اور اس کے اولین نقوش

’رُباعی‘ عربی لفظ ’رُباع‘ سے مشتق ہے۔ ’رُباع‘ کے لغوی معنی چار اور ’رُباعی‘ کے لغوی معنی چار والا ہیں۔ اصطلاح میں ’رُباعی‘ اس مختصر نظم کو کہتے ہیں جس میں شاعر چار مصرعوں میں اپنی بات مکمل کر لیتا ہے یعنی رُباعی چار مصرعوں یا دو بیتوں پر مشتمل ایک مکمل اکائی ہوتی ہے۔ رُباعی کے پہلے، دوسرے اور چوتھے مصرعے ہم قافیہ ہوتے ہیں۔ اس کے چاروں مصرعوں کا بحر ہزج کے مقررہ اوزان میں کسی وزن میں ہونا ضروری ہے۔ اس میں موضوعات کی کوئی قید نہیں ہوتی ہے لیکن مصرع بہ مصرع خیال کا تسلسل اور ارتقا پایا جاتا ہے اور اس کے چوتھے مصرع میں خیال اپنی تکمیل کو پہنچ جاتا ہے۔ اس طرح رُباعی کا چوتھا مصرع بڑا اہم ہوتا ہے جس میں شاعر اپنے موضوع کا خلاصہ پیش کرتا ہے۔ رُباعی کی معنویت اور اس کی اثر انگیزی کا دار و مدار اسی مصرع پر ہے۔ رُباعی کو ’دو بیتی‘ کے نام سے بھی موسوم کیا جاتا ہے۔ قدیم زمانے میں اسے ’ترانہ‘ بھی کہا جاتا تھا لیکن ’دو بیتی‘ اور ’ترانہ‘ رُباعی کے موجودہ اوزان میں نہیں لکھے جاتے تھے۔ صنفِ رُباعی مخصوص موضوعات تک محدود نہیں بلکہ اس کے موضوعات کا دائرہ خاص وسیع ہے۔ تصوف، اخلاق، پند و نصائح، دنیا کی بے ثباتی، جہم، نعت، منقبت اور فلسفہ وغیرہ اس کے محبوب موضوعات ہیں۔ اس کے علاوہ اُردو رُباعیوں میں عشقیہ موضوعات بھی ملتے ہیں۔ رُباعی کی ایجاد کا سہرا فارسی کے مشہور شاعر رودکی کے سر باندھا جاتا ہے۔ کہا جاتا ہے کہ ایک لڑکا خروٹ کی گوٹیاں بنا کر کھیل رہا تھا۔ اسی دوران ساری گوٹیاں گڑھے میں چلی گئیں لیکن ایک خروٹ کنارے پر کچھ دیر تک لڑھکتا رہا، پھر وہ بھی گڑھے میں گر پڑا۔ اس کے گرنے کی دل چسپ آواز کون کر اس لڑکے کی زبان سے بے ساختہ ایک جملہ نکلا: ’غلاط غلاط ہی رودتالب گئے‘ رودکی کو یہ موزوں جملہ اور یہ بحر اتنی پسند آئی کہ انھوں نے اس لڑکے کے اس جملے پر تین اور مصرعے بنا دیے۔ اس طرح رُباعی کی ایجاد ہوئی۔ کچھ تذکرہ نویسوں کے مطابق یعقوب لیث صفاری نے اپنے لڑکے کے منہ سے یہ کلمہ سنا اور اگلے دن اس پر گرہ لگانے کے لیے شعر کے سامنے پیش کیا جس پر ابوالحسن رودکی نے تین مصرعے لگا کر بات مکمل کر دی۔ اس طرح رُباعی کی صنف وجود میں آئی۔ بعض محققین کا خیال ہے کہ رودکی سے قبل بھی رُباعی موجود تھی۔ رُباعی کے آغاز کے سلسلے میں بھلے ہی اختلافات پائے جاتے ہوں لیکن بیش تر محققین کے مطابق رُباعی کے پہلے شاعر ابوالحسن رودکی ہی ہیں جو فارسی شاعری کے ’باو آدم‘ کہلاتے ہیں۔ رودکی کے علاوہ باباطاہر عریاں، سرمد، ابوسعید ابوالخیر، فرید الدین عطار، حافظ شیرازی اور شیخ سعدی وغیرہ مشہور رُباعی گوشتار کیے جاتے ہیں، بالخصوص عمر خیام کا نام فارسی رُباعی نگاری کی تاریخ میں ہمیشہ ہمیشہ کے لیے ثبت ہو گیا۔ فارسی شعرا کے تتبع میں اُردو شعرا نے بھی رُباعی گوئی میں اپنی طبیعت کی جولانیاں دکھائیں۔ اُردو کی دوسری بہت سی شعری اصناف کی طرح اُردو رُباعی کی بنیاد بھی دکن میں پڑی لیکن اُردو کے پہلے رُباعی گوشتار کون ہیں؟ اس سلسلے میں مختلف آرا ملتی ہیں۔ ڈاکٹر محی الدین زور کا خیال ہے کہ فیروز، محمود اور ملا خیالی کا کلام تلف ہو گیا۔ ممکن ہے ان شاعروں نے رُباعیاں بھی کہی ہوں لیکن مواد کی عدم دستیابی کی وجہ سے ان میں سے کسی کے سراویت کا سہرا باندھنا مناسب نہیں ہے۔ ڈاکٹر سیدہ جعفر نے اپنی تصنیف میں اسٹیٹ لائبریری، حیدرآباد کی ایک بیاض کے حوالے سے حضرت خواجہ بندہ نواز کی ایک رُباعی کی نشان دہی کی ہے لیکن ڈاکٹر سلام سندیلوی کے مطابق اُردو کا پہلا رُباعی گوشتار محمد قلی قطب شاہ کو مانا جاتا ہے کیوں کہ رُباعی کے اولین نمونے سب سے پہلے ان ہی کے کلیات میں ملتے ہیں۔ ان کے مطابق ممکن ہے کہ محمد قلی قطب شاہ سے پہلے بھی شعرا نے رُباعیاں کہی ہوں لیکن اس کے نمونے موجود نہیں ہیں۔ ڈاکٹر سلام سندیلوی کی رائے کو بیش تر محققین نے تسلیم کیا ہے۔ اس لیے اُردو کے پہلے رُباعی گوشتار محمد قلی قطب شاہ ہی قرار پاتے ہیں۔ محمد قلی قطب شاہ کے بعد ان ہی کے ہم عصر ملا وجہی کے یہاں بھی رُباعیوں کے نمونے دیکھنے کو ملتے ہیں۔ ان کے بعد دکن میں جن شعرا نے رُباعیاں لکھیں، ان میں غواصی، علی عادل شاہ ثانی شاہی، نصرتی، ولی دکنی اور سراج اورنگ آبادی وغیرہ قابل ذکر ہیں۔

### 27.3.2 دکن میں اُردو رُباعی کا آغاز و ارتقا

اُردو کی دوسری شعری اصناف مثلاً قصیدہ، غزل اور مثنوی وغیرہ فارسی سے مستعار ہیں اور اس کی بنیاد دکن میں پڑی۔ اُردو کی مذکورہ شعری اصناف کی طرح

صفحہ رُباعی بھی فارسی سے مستعار ہے اور اس کا آغاز دکن سے ہوا۔ اُردو میں رُباعی کے اولین نمونے اُردو کے پہلے صاحب دیوان شاعر محمد قلی قطب شاہ کے کلیات میں دیکھنے کو ملتے ہیں۔ ان کے کلیات جو ۱۹۴۰ء میں مکتبہ ابراہیمیہ مشن پر لیس، حیدرآباد سے شائع ہوا، میں ۳۹ رُباعیاں دستیاب ہیں۔ ان سے پہلے کسی شاعر کے یہاں رُباعی کا نمونہ نظر نہیں آتا ہے۔ اس لیے محمد قلی قطب شاہ کو اُردو کا پہلا رُباعی گو شاعر تسلیم کیا جاتا ہے۔ بعض لوگوں نے غلط فہمی سے ملا وجہی کو اُردو کا پہلا رُباعی نگار سمجھ لیا تھا۔ اس ضمن میں ڈاکٹر فرمان فتح پوری رقم طراز ہیں:

”محی الدین قادری زور نے ”اردوشہ پارے“ میں محمد قلی قطب شاہ کے ہم عصر ملا وجہی کی بھی دو رُباعیاں نقل کی ہیں لیکن انھوں نے وجہی کو پہلا رُباعی گو کہیں نہیں لکھا، پھر بھی بعض نے غلطی سے ملا وجہی کو اُردو کا پہلا رُباعی نگار سمجھ لیا ہے“

(ڈاکٹر فرمان فتح پوری، اُردو رُباعی (فنی و تاریخی ارتقا) مکتبہ عالیہ، لاہور، ۱۹۶۲ء،

ص: ۶۴)

بعض لوگوں نے غلط فہمی سے مولانا حامد حسن قادری کے بیان ”رُباعیاں بھی اور اصناف سخن کی طرح شروع ہی سے پائی جاتی ہیں۔ مثلاً ۱۷۰۰ء سے پہلے ایک شاعر عبدالقادر حیدرآبادی کی یہ رُباعی اپنے رنگ میں خوب ہے“ میں ۱۷۰۰ء سے پہلے کو محمد قلی قطب شاہ سے پہلے کا عہد سمجھ کر اُردو رُباعی کی اولیت کا سہرا عبدالقادر حیدرآبادی کے سر باندھا ہے۔ اُردو رُباعی کی اولیت کے سلسلے میں یہ بیانات اس لیے رد ہو جاتے ہیں کہ ملا وجہی کی شاعری قلی قطب شاہ کے بعد عروج پاتی ہے اور عبدالقادر حیدرآبادی ولی دکنی اور سراج اورنگ آبادی کے ہم عصر ہیں۔ بہر حال تحقیق سے یہی پتا چلتا ہے کہ اُردو کے پہلے رُباعی گو شاعر محمد قلی قطب شاہ ہیں۔ ان کی رُباعیوں کے موضوعات میں رنگارنگی اور تنوع ہے۔ وہ فطری طور پر حسن و عشق اور عیش پسندی کے دل دادہ تھے۔ اس طرح ان کی شاعری میں جو خوبیاں پائی جاتی ہیں، وہی ان کی رُباعیوں میں بھی ملتی ہیں۔ ان کی رُباعیاں سرور، مستی اور کیف سے پُر ہیں۔ ان کی بعض رُباعیوں میں معاملات حسن و عشق، بعض رُباعیوں میں شراب اور کچھ رُباعیوں میں اخلاقی نکات کو موضوع بنایا گیا ہے۔ انھوں نے اپنی چند رُباعیوں میں حمد، نعت اور منقبت کو بھی پیش کیا ہے۔ اس کے علاوہ تصوف اور دنیا کی بے ثباتی وغیرہ پر بھی ان کے یہاں رُباعیاں ملتی ہیں لیکن ان کی وہی رُباعیاں دل کش معلوم ہوتی ہیں جن میں انھوں نے حسن و عشق کے معاملات کو نظم کیا ہے۔ قلی قطب شاہ کا امتیاز یہ ہے کہ انھوں نے اُردو رُباعی کو پند و موعظت اور اخلاقی مضامین کے محدود دائرے سے نکال کر اسے عشقیہ جذبات کے اظہار کا وسیلہ بنایا اور اس طرح اس کے دامن کو وسیع کیا۔ ان کی کچھ رُباعیوں میں ناہمواری کی صورت بھی پائی جاتی ہے۔ البتہ ان کی کچھ رُباعیاں سلاست و روانی کی خصوصیت کے باعث توجہ کی مستحق ہیں۔ مثال کے طور پر ان کی درج ذیل رُباعی ملاحظہ ہو:

تجھ حسن سے تازہ ہے سدا حسن و جمال      تجھ یار کی ہستی سے ہے عشق کوں جمال

تو ایک ہے تجھ سا نہیں دو جا کوئی      کیوں پاوے جگت صفحہ میں کوئی تیری مثال

(قلی قطب شاہ)

ملا وجہی دکن کے بے حد اہم شاعر تھے۔ وہ ابراہیم قطب شاہ، محمد قلی قطب شاہ اور عبداللہ قطب شاہ کے دربار سے وابستہ تھے۔ ان کی شاعری کا عروج بھلے ہی قلی قطب شاہ کی شاعری کے بعد ہوا لیکن ان کا شمار قلی قطب شاہ کے ہم عصر شعرا میں ہوتا ہے۔ انھوں نے باضابطہ طور پر رُباعی نہیں کہی بلکہ مثنوی لکھتے ہوئے ضرورت کے مطابق غزل کی طرح رُباعیاں بھی لکھیں۔ ’قطب مشتری‘ میں ان کی نور رُباعیاں ملتی ہیں جن میں عشقیہ جذبات پیش کیے گئے ہیں۔ ان کی ایک رُباعی ’سب رس‘ میں بھی ملتی ہے۔ ان کی رُباعیوں کی زبان اور اس کا انداز بیان قلی قطب شاہ کی رُباعیوں جیسا ہی ہے لیکن کہیں کہیں غیر مانوس الفاظ بھی آگئے ہیں۔ ذیل میں ان کی ایک رُباعی دیکھیے:

دنیا کے سولوگوں میں وفادستانیں  
دھند دیکھے جتا باج جھادستانیں  
بے مہربانی آدم ہے اس سوں اس کی  
دل باند نے میں کچ نفاستانیں  
(ملا وجہی)

غواصی کا شمار بھی دکن کے ممتاز شعرا میں ہوتا ہے۔ ان کے کلیات میں تیس رُباعیاں موجود ہیں۔ ان کی رُباعیاں تصوف، اخلاق اور عشقیہ موضوعات کے علاوہ بادشاہ کی مدح پر بھی مشتمل ہیں۔ ان کی رُباعیاں بھی قدیم دکنی زبان میں ہیں۔ ذیل میں ان کی ایک رُباعی ملاحظہ کیجیے:

پتلی کوں تری ناؤں جو برجیں رکھیا  
مہتاب وہیں پانوں پہ آسپس رکھیا  
اس ناز بھری انک کے سنگھار بدل  
سرے کی نمں جیوں کو میں پیں رکھیا  
(غواصی)

علی عادل شاہ ثانی شاہی عادل شاہی حکومت کے آٹھویں بادشاہ اور اردو کے ایک کہنہ مشق شاعر تھے۔ ان کے کلیات میں تو رُباعیاں نہیں ہیں البتہ پروفیسر سیدہ جعفر نے پاکستان کی ایک بیاض سے ان کی تین رُباعیاں نقل کی ہیں جن میں سے ایک رُباعی ذیل میں ملاحظہ کیجیے:

مچ باج سکی کس سوں ترا میل نکو  
مل غیر سوں ہر گز تو کدھیں کھیل نکو  
لٹ پٹ جو نیٹ ہوں تو تھے بھور بھلی  
سے جیوں کی کڑی ہات دے مچ ٹھیل نکو  
(علی عادل شاہ ثانی شاہی)

نصرتی عادل شاہی دور کے انتہائی قادر الکلام شاعر تھے۔ وہ علی عادل شاہ ثانی شاہی کے دربار میں ملک الشعرا کے عہدے پر فائز تھے۔ ان کے دیوان میں کئی رُباعیاں موجود ہیں جن میں عشقیہ جذبات کم اور ترک دنیا اور اخلاق سے متعلق موضوعات زیادہ ملتے ہیں۔ زبان و بیان کے لحاظ سے ان کی رُباعیاں ماقبل شعرا کی بہ نسبت صاف اور نکھری ہوئی ہیں۔ نیچے ان کی ایک رُباعی دیکھیے:

ناداں سو نصیحت کے بچن بول نکو  
پانی منے کھارے تو شکر گھول نکو  
کیا قدر گہر کی جانے گا بد گوہر  
دھنگر کے انگے مانگ کا گھر مول نکو  
(نصرتی)

مذکورہ شعرا کے علاوہ فیروزی، میراں، جی خدا نما، منشی، میراں یعقوب، گوہری، بابا شاہ حسینی، جانم ثانی، پیر باشا حسینی، ولی دکنی، سراج اورنگ آبادی اور عبدالقادر حیدر آبادی وغیرہ نے بھی رُباعیاں لکھیں۔ ان شعرا میں ولی دکنی، سراج اورنگ آبادی اور عبدالقادر کا نام دکن کی رُباعی گوئی میں خصوصی اہمیت کا حامل ہے۔ ولی نے بہت زیادہ رُباعیاں نہیں کہی ہیں۔ ان کے کلیات جسے نور الحسن ہاشمی نے مرتب کیا ہے، میں صرف چھپیس رُباعیاں ہیں لیکن اتنے قلیل سرمایے کے باوجود اردو رُباعی گوئی میں وہ ممتاز حیثیت کے مالک ہیں۔ ان کی رُباعی گوئی پر اظہار خیال کرتے ہوئے ڈاکٹر سیدہ جعفر رقم طراز ہیں:

”ان کی رُباعیوں میں فنی رچاؤ، چٹنگی، ادبی لطافت اور حسن بیان سب ہی خصوصیات ملتی ہیں۔ ولی کی ایک خصوصیت یہ بھی ہے کہ انھوں نے حسن حقیقی کو حسن مجازی کے استعاروں میں بڑا دل فریب اور تیکھا بنا کر پیش کیا ہے۔ ولی کی اکثر رُباعیاں متصوفانہ رنگ میں ڈوبی ہوئی ہیں لیکن ان کے دل کش انداز نے ان رُباعیوں کو بڑا حسین اور پُر اثر بنا دیا ہے“

(ڈاکٹر سیدہ جعفر، دکنی رُباعیاں، آندھرا پردیش ساہتیہ اکادمی، حیدرآباد، ۱۹۶۶ء، ص: ۱۵۹)

ولی کی رُباعیوں میں تصوف، اخلاق، عشق حقیقی اور مجازی جیسے موضوعات شامل ہیں۔ ان کی رُباعیوں میں ہندوستانی مزاج، مقامی رسم و رواج اور معاشرتی و تہذیبی عناصر کو بھی بڑی چابک دستی اور خوش اسلوبی سے سمویا گیا ہے۔ ذیل میں ان کی ایک رُباعی دیکھیے:

اے جیو دو عالم کا ترے مکھ پہ فدا  
محتاج تری ذات سوں سب شاہ و گدا  
مُج عاجز و بے کس پی نظر رحم سوں کر  
اے منظر ہر ناظر و منظور خدا  
(ولی)

سراج اورنگ آبادی بنیادی طور پر صوفیانہ مزاج رکھتے تھے۔ اس لیے ان کی رُباعیوں میں تصوف کے مضامین کو نمایاں حیثیت حاصل ہے۔ اس کے علاوہ ان کی رُباعیوں میں کہیں کہیں عاشقانہ جذبات بھی دیکھنے کو ملتے ہیں۔ ذیل میں ان کی ایک رُباعی ملاحظہ ہو:

ہر آن ترے خیال میں ہوں مشغول  
یک بار نگاہ مہربانی میں نہ بھول  
بندہ ہوں ترا ہمیشہ جان و دل میں  
اے قادر بے نیاز کرم کو قبول  
(سراج اورنگ آبادی)

شاعر عبدالقادر حیدر آبادی نے بھی دل چسپ رُباعیاں کہی ہیں۔ ذیل میں ان کی ایک رُباعی ملاحظہ کیجیے جو اپنے رنگ میں خوب ہے:

ہر چند ہمن سب سے اٹھایا ہے ہات  
اس پر بھی نہ آزاد کہائے ہیہات  
عالم منے ہر ایک یہ کہتا ہوگا  
دکھن میں ہے قادرا بھو در قید حیات  
(عبدالقادر حیدر آبادی)

ولی، سراج اور عبدالقادر حیدر آبادی کے بعد دکن کے قدیم رُباعی گو شعرا میں پروانہ، شاہ عظیم، شہ میر، عزالت، مفتون، عشق، آزاد، عبرت، تمنا، آگاہ اور شاہ کمال وغیرہ کے نام قابل ذکر ہیں۔ ان کے علاوہ انیسویں صدی سے لے کر دور جدید تک دکن میں جن شعرا نے رُباعیاں کہیں اور اسے ترقی دی، ان میں میر محبوب علی خاں، میر کاظم علی برق، آزاد توکلی، مہاراجہ سرکشن پرشاد شاہ، جلیل مانک پوری، محمد باقر آگاہ، رائے منوہر لال، تسلیم گلشن آبادی، رگھونندن سکسینہ، جلال الدین توفیق، مرزا حبیب علی، عبدالقدیر حسرت، محمد بہادر خاں، امجد حیدر آبادی، رشید انصاری، میر مہدی علی، صفی اورنگ آبادی، محمد اسماعیل، جذب عالم پوری، عطا کلیانوی، میر ثامن علی نسیاں اور صاحب حیدر آبادی وغیرہ کے نام سرفہرست ہیں۔

### 27.3.3 شمالی ہند میں اردو رُباعی کا آغاز و ارتقا

شمالی ہند میں ریختہ میں شعر کہنے کا رواج اس وقت ہوا جب ولی دکنی کا دیوان دہلی پہنچا۔ اس کے بعد شمالی ہند کے شعرا بھی اردو شاعری کی طرف مائل ہوئے اور انھوں نے مختلف شعری اصناف میں طبع آزمائی کی۔ یہی وہ عہد ہے جب شمالی ہند میں اردو رُباعی کا آغاز ہوا۔ پروفیسر مسعود حسن رضوی ادیب کے مطابق فائز شمالی ہند کے پہلے شاعر ہیں لیکن ان کے کلام میں رُباعیاں موجود نہیں ہیں۔ ڈاکٹر محی الدین زور نے 'سرگزشت حاتم' میں حاتم کی دو رُباعیوں کی نشان دہی کی ہے۔ ان کی ایک رُباعی دیکھیے:

یک ذرہ کھونہ کام آئی مجھ کو  
دولت مندوں کی آشنائی مجھ کو  
گو فائدہ ان سے ہونہ ہو حاتم ہوں  
یکساں ہے شاہی اور گدائی مجھ کو  
(حاتم)

ڈاکٹر سلام سندیلوی کا خیال ہے کہ حاتم نے ۱۷۳۲ء سے قبل اپنی رُباعیاں کہی ہیں۔ اسی لیے حاتم شمالی ہند میں اردو کے پہلے رُباعی گو شاعر قرار پاتے ہیں۔

حاتم کے ہم عصر قائم چاند پوری نے بھی رباعیاں لکھی ہیں۔ ڈاکٹر سلام سندیلوی نے ان کی چھیا سٹھ ۶۶ رباعیوں کی نشان دہی کی ہے۔ میر تقی میر نے بھی اپنے تذکرہ نکات الشعرا میں ان کی ایک رباعی درج کی ہے۔ ملاحظہ ہو:

کیا پشم ہیں دنیا کے یہ سب اہل نعیم  
مسجد میں خدا کو بھی نہ کیجیے سجدہ  
بے قدر کریں ہم کو جو دے کر زروسیم  
محراب جو خم نہ ہو برائے تعظیم

(قائم چاند پوری)

شمالی ہند میں رباعی گوئی کے لحاظ سے خواجہ میر درد، میر سوز، سودا، میر حسن اور میر تقی میر کا دور بہت اہم رہا ہے۔ خواجہ میر درد نے فارسی میں زیادہ رباعیاں لکھی ہیں۔ اردو میں انھوں نے تیس بتیس رباعیاں کہی ہیں لیکن ان کی اردو رباعیاں ہر قسم کے رطب و یابس سے پاک اور شعری نزاکتوں اور فنی لطافتوں سے پُر ہیں۔ یہی وجہ ہے کہ اردو میں رباعی گو شاعر کی حیثیت سے انھیں اپنے معاصرین میں ممتاز حیثیت حاصل ہے۔ درد صوفی منش اور خلوت نشین ضرور تھے لیکن عاشقانہ طبیعت کے مالک تھے جس نے تصوف جیسے خشک موضوع میں بھی ایسی دل کشی اور چاشنی پیدا کر دی ہے کہ ان کی غزلوں کی طرح ان کی رباعیوں میں بھی گداز اور چلبلی پن کی کیفیت پیدا ہو گئی ہے۔ ان کی رباعیوں میں صبر و قناعت، تسلیم و رضا، وحدت فی الکثرات، دنیا کی بے ثباتی اور اس قسم کے دوسرے تصوفانہ مسائل بھی نظم کیے گئے ہیں لیکن ان کی وہ رباعیاں زیادہ دل کش معلوم ہوتی ہیں جن میں عاشقانہ جذبات پیش کیے گئے ہیں۔ ذیل میں ان کی ایک رباعی دیکھیے:

ہم نے بھی کبھی جام و سبودیکھا تھا  
ان باتوں کو جو غور کر کے اے درد  
جو کچھ کہ نہیں ہے رو برو دیکھا تھا  
کچھ خواب سا تھا کہ وہ کھودیکھا تھا

(خواجہ میر درد)

میر درد کے چھوٹے بھائی میر اثر نے بھی رباعیاں کہی تھیں لیکن انھیں وہ شہرت و مقبولیت حاصل نہ ہو سکی جو میر درد کے حصے میں آئی تھی۔ البتہ میر سوز کا نام رباعی گوئی کے حوالے سے نمایاں ہے۔ وہ بنیادی طور پر غزل کے نمائندہ شاعر ہیں لیکن انھوں نے رباعیاں بھی لکھی ہیں۔ ان کی رباعیوں میں بھی اخلاقی اور عشقیہ مضامین ملتے ہیں اور انداز بیان سادہ و سلیس ہے۔ نیچے ان کی ایک رباعی ملاحظہ کیجیے:

کہتا ہوں میں جس سے آشنائی کی بات  
کہتا ہے یہ کیا کیا ناداں تو نے  
سنتا ہے وہ مجھ سے اور ملتا ہے ہات  
اب کیوں کے کٹے گی سوز تیری اوقات

(میر سوز)

مرزا محمد رفیع سودا اردو قصیدہ کے عظیم المرتبت شاعر کی حیثیت سے مشہور ہیں۔ انھوں نے اردو میں تقریباً اسی ۸۰ رباعیاں کہی ہیں جن میں سے کچھ ہجو یہ رباعیاں ہیں۔ ان کی رباعیوں میں وہ زور نظر نہیں آتا جو ان کے قصیدے اور غزل میں ہے۔ شیخ چاند نے ان کی رباعیوں کے تعلق سے لکھا ہے:

”سودا کے کلیات میں تقریباً اسی رباعیاں ملتی ہیں جن کے موضوعات مختلف ہیں۔ مدح، ہجو، مذہب، اخلاق، عشق و محبت، شاعرانہ فخر و تعلیٰ اور ذاتی حالات وغیرہ پر سودا نے رباعیاں لکھی ہیں۔ اس لیے اس کی رباعی کا کوئی خاص رنگ نہیں۔ جس طرح اس کے موضوعات مختلف ہیں، اسی طرح اس کی زبان و بیان میں بھی فرق ہے۔“

(شیخ چاند، سودا، انجمن ترقی اردو، کراچی، پاکستان، ۱۹۶۳ء،

ص: ۲۴۱)

ذیل میں سودا کی ایک مشہور رباعی دیکھیے:

سودا پے دنیا بہ ہر سو کب تک؟  
آوارہ ازیں کوچہ باں کو کب تک؟  
حاصل یہی اس سے نہ کہ دنیا ہووے  
بالفرض ہو ایوں بھی تو پھر تو کب تک؟  
(سودا)

میر حسن مثنوی نگار کی حیثیت سے معروف ہیں۔ ان کی مثنوی 'سحر البیان' اردو کی شاہکار مثنوی تسلیم کی جاتی ہے۔ انھوں نے فارسی کے ساتھ ساتھ اردو میں بھی رباعیاں لکھی ہیں۔ عشق، تصوف و عرفان، اخلاق، فلسفہ اور مذہب وغیرہ ان کی رباعیوں کے مخصوص موضوعات ہیں۔ نیچے ان کی ایک رباعی ملاحظہ کیجیے:

ہر آن میں آپ کو دکھا جاتے تھے  
مشتاق کو تسکین دلا جاتے تھے  
کیوں دیر لگی ہے کس نے روکا تم کو  
اب تک تو کئی بار تم آ جاتے تھے  
(میر حسن)

میر تقی میر اردو شاعری میں خدائے سخن کے نام سے مشہور ہیں۔ اردو شاعری میں ان کا اصل میدان غزل گوئی ہے۔ انھوں نے رباعیاں بھی اچھی خاصی کہی ہیں۔ 'کلیات میر' مطبع نول کشور ۱۸۹۲ء میں تقریباً سو سو رباعیاں موجود ہیں۔ انھوں نے کچھ رباعیاں رسماً اہل بیت کی مدح و ثنا میں کہی ہیں، کچھ میں اپنی بددماغی، پراگندہ دلی اور شاعرانہ تعلی کا اظہار کیا ہے اور کچھ میں تصوف کے مسائل کو نظم کیا ہے لیکن ان کی زیادہ تر رباعیاں عشق کی مختلف کیفیات و جہات کی عکاس ہیں جو فنی اعتبار سے دل چسپ ہیں۔ زبان و بیان کے لحاظ سے ان کی رباعیاں صاف اور سادہ ہیں۔ ان کی بیش تر رباعیوں میں وہی مٹھاس، سوز و گداز، کسک، نرمی، شیرینی اور اثر خیزی پائی جاتی ہے جو ان کی غزل کا وصف خاص ہے۔ بہ طور مثال ان کی درج ذیل رباعیاں دیکھیے:

مسجد میں تو شیخ کو خروشاں دیکھا  
مے خانے میں جوش بادہ نوشاں دیکھا  
ایک گوشہ عافیت جہاں میں ہم نے  
دیکھا سو محلہ خموشاں دیکھا  
(میر تقی میر)

ہر صبح غموں میں شام کی ہے ہم نے  
خون نابہ کشی مدام کی ہے ہم نے  
یہ مہلت کم کہ جس کو کہتے ہیں عمر  
مرمر کے غرض تمام کی ہے ہم نے  
(میر تقی میر)

شمالی ہند کی رباعی نگاری میں حسرت دہلوی کا نام بھی سرفہرست ہے۔ ان کے ضخیم کلیات میں پانچ سو سے زیادہ رباعیاں شامل ہیں۔ رباعی گوئی کے حوالے سے غمگین دہلوی کا نام بڑی اہمیت کا حامل ہے۔ کہا جاتا ہے کہ اس عہد میں سب سے زیادہ رباعیاں انھوں نے ہی لکھیں۔ ان کی رباعیوں کے مجموعہ 'مکاشفات الاسرار' میں ۱۸۰۰ اور ان کے دیوان میں ۹۳ رباعیاں ہیں۔ ذیل میں ان کی ایک رباعی دیکھیے:

دنیا کچھ مال ہے نہ زر ہے غمگین  
اچھا نہ مکان نہ گھر ہے غمگین  
کچھ خوب بعام نہ زن ہے نہ لباس  
غفلت اللہ سے مگر ہے غمگین  
(غمگین دہلوی)

مصحفی اُردو کے بلند پایہ غزل گو شاعر ہیں لیکن انھوں نے رُباعیاں بھی کہی ہیں۔ ان کے دیوان میں تقریباً ۱۶۴ رُباعیاں موجود ہیں جن میں عشق، اخلاق اور فلسفہ کے موضوعات حاوی ہیں۔ ذیل میں ان کی ایک رُباعی دیکھیے:

دل پہلو میں قلق سے دکھ پاتا ہے      اور جی کی یہ حالت ہے کہ گھبراتا ہے  
ہے کس کے لیے یہ اتنی وحشت یارب      کیا جانے ہم کو کون یاد آتا ہے  
(مصحفی)

مذکورہ شعرا کے علاوہ ان کے شاگردوں اور دوسرے ہم عصر شعرا مثلاً راسخ، وحشت، عبدالحی تاباں، احسن اللہ خاں بیان، اشرف علی فغاں، تسلیم، اسیر اور عزیز بھکاری وغیرہ نے بھی بڑی دل چسپ رُباعیاں کہی ہیں۔ بالخصوص تاباں اور احسن اللہ خاں بیان کی رُباعیاں زیادہ جاذب توجہ ہیں۔ تاباں کی زیادہ تر رُباعیاں عشقیہ ہیں جن میں میر کی رُباعیوں کی طرح تغزل و گداز موجود ہے۔ نیچے ان کی ایک رُباعی ملاحظہ کیجیے:

مے خانہ میں کیا پھرے ہے مٹکی مٹکی      زاہد عابد سے دور پھٹکی پھٹکی  
قاضی سے ڈرے نہ محتسب سے کافر      یہ دختر رُز بھی جس سے انکی انکی  
(تاباں)

احسن اللہ خاں بیان کی رُباعیوں میں بھی حیرت انگیز دل کشی کی کیفیت پائی جاتی ہے۔ ذیل میں ان کی ایک رُباعی دیکھیے:

سو طرح سے عشق لبھاتا ہے مجھے      ہر چیز میں آ جلوہ دکھاتا ہے مجھے  
کس ماہ کا یہ عکس پڑا ہے یارب      ہر چاہ میں یوسف نظر آتا ہے مجھے  
(بیان)

میر انیس اور مرزا دبیر سے پہلے دبستان لکھنؤ سے وابستہ شعرا کے یہاں رُباعیاں کم نظر آتی ہیں۔ انشاء اللہ خاں، سعادت یار خاں رنگین اور امام بخش ناسخ وغیرہ نے کم رُباعیاں کہی ہیں اور اس میں وہ اپنی کوئی مخصوص پہچان بھی نہیں بنا سکے ہیں۔ البتہ اس عہد کے لکھنؤی شعرا میں صرف جرأت کے یہاں قابل قدر تعداد میں رُباعیاں نظر آتی ہیں۔ کلیات جرأت، مطبوعہ کارنامہ لکھنؤ ۱۳۰۰ھ میں تقریباً سو سو رُباعیاں موجود ہیں۔ اس طرح جرأت اپنے عہد کے سب سے بڑے رباعی نگار کی شکل میں سامنے آتے ہیں۔ ان کی غزلوں کی طرح ان کی رُباعیوں میں بھی معاملہ بندی، شوخی، چلبلا پن، نوک جھونک، بے باکی اور ہلکے پھلکے جذبات کی ترجمانی کی خصوصیات موجود ہیں۔ مثال کے طور پر ان کی درج ذیل رُباعی دیکھیے:

کچھ عشق میں تو مزہ نہ پایا ہم نے      اس دل ہی کو مفت میں گنوا یا ہم نے  
اور جس کے لیے گنوا یا دل کو جرأت      اس کو اپنا کبھی نہ پایا ہم نے  
(جرأت)

اُردو رباعی نگاری میں مشہور عوامی شاعر نظیر اکبر آبادی کا نام بھی قابل ذکر ہے۔ ان کے کلیات میں بائیس تیس رُباعیاں موجود ہیں جن میں اخلاقی اور واعظانہ مضامین پیش کیے گئے ہیں۔ ان کی رُباعیوں کا رنگ ما قبل شعرا سے الگ ہے۔ انھوں نے دو ایک رُباعیوں میں حمد و نعت کو پیش کیا ہے۔ ان کی رُباعیوں میں عشق کے معاملات کا ذکر کم اور سیدھی سادی نصیحت آمیز باتوں کا بیان اور روزمرہ کے لیے مفید اخلاقی درس زیادہ ہے لیکن یہ بھی ایک حقیقت ہے کہ ان کی وہی رُباعیاں بہتر معلوم ہوتی ہیں جن میں عشق و عاشقی کا ذکر کیا گیا ہے۔ مثال کے طور پر ان کی درج ذیل رُباعی ملاحظہ کیجیے:

رکتے ہیں جو ہم چاہہ تہاری دل میں      آرام کی ہے امیدواری دل میں

تم حکم قرار نہ دو گے جب تک

البتہ رہے گی بے قراری دل میں

(نظیر اکبر آبادی)

شمالی ہند میں رُباعی گوئی کے لحاظ سے مومن وغالب کا دور بڑا اہم مانا جاتا ہے۔ اس عہد میں جہاں دہلی میں غالب، بہادر شاہ ظفر، ذوق اور مومن نے صنفِ رُباعی کو فکری و فنی بلندی عطا کی، وہیں لکھنؤ میں میر انیس اور مرزا دبیر نے اسے ترقی کی نئی راہ پر گامزن کیا۔ مرزا غالب نے غزل کی طرح رُباعی کی طرف خصوصی توجہ نہیں دی۔ یہی وجہ ہے کہ ان کی رُباعیوں کا رنگ پھیکا ہے۔ انھوں نے چودہ پندرہ رُباعیاں کہی ہیں۔ دو چار رُباعیوں میں حمد و نعت کو، ایک دو رُباعیوں میں اہل بیت کی مدح کو اور چند رُباعیوں میں بادشاہ کی تعریف کو پیش کیا ہے۔ انھوں نے تین چار عشقیہ رُباعیاں بھی کہی ہیں لیکن وہ بھی پھیکی اور بے مزہ ہیں۔ مختصر یہ کہ ان کی غزلوں کی طرح ان کی رُباعیوں میں بلند سطح نظر نہیں آتی۔ ذیل میں ان کی ایک رُباعی دیکھیے:

شب زلف و رخ عرق فشاں کا غم تھا      کیا شرح کروں کہ طرفہ تر عالم تھا  
رویا میں ہزار آنکھ سے صبح تک      ہر قطرہ اشک دیدہ پُر غم تھا

(غالب)

بہادر شاہ ظفر کے یہاں رُباعیاں تو نہیں ملتی ہیں البتہ دو بیتیاں ضرور ملتی ہیں۔ ذوق نے سولہ سترہ رُباعیاں ہی کہی ہیں لیکن ان کی رُباعیاں غالب سے بہتر معلوم ہوتی ہیں۔ انھوں نے زیادہ تر رُباعیاں حمد و نعت اور اہل بیت کی تعریف میں رسمی طور پر کہی ہیں۔ ان کی رُباعیاں بلند مضمون سے بھلے ہی عاری ہیں لیکن روزمرہ اور محاورے کے لطف سے آراستہ ہیں۔ ان کی کچھ رُباعیاں بہت مشہور ہیں جن میں سے ایک درج ذیل ہے:

اس جہل کا ہے ذوق ٹھکانا کچھ بھی      دانش نے کیا دل کو نہ دانا کچھ بھی  
ہم جانتے تھے علم سے کچھ جانیں گے      جانا تو یہ جانا کہ نہ جانا کچھ بھی

(ذوق)

اس عہد کے دہلوی شعرا میں مومن خاں مومن کو رُباعی نگار کی حیثیت سے اپنے تمام معاصرین میں ممتاز حیثیت حاصل ہے۔ ان کے کلیات میں تقریباً ڈیڑھ سو رُباعیاں موجود ہیں۔ انھوں نے اپنی رُباعیوں میں حمد، نعت اور منقبت سے لے کر دنیا کی بے ثباتی، پند و نصائح، اخلاقی درس، شاعرانہ تعلق، طعن و تشنیع، معرفت کے نکات، تصوف کے مسائل، مذہبی معتقدات، ذاتی حالات، ماحول کے تقاضوں، تاریخی سانچوں، دلی کوائف اور نیم سماجی و نیم مذہبی تحریکوں، ان سب کو پیش کیا ہے۔ ان کی رُباعیاں اسلوب بیان کی دل کشی اور مضامین کی رنگارنگی کی وجہ سے اُردو رُباعی کی تاریخ میں بڑی اہمیت اور قدر و قیمت کی حامل ہیں۔ مومن رنگین طبع اور عاشقانہ مزاج کے حامل انسان تھے۔ نوجوانی کے زمانے میں ان کے عشق و محبت کے قصے بہت مشہور تھے۔ اس کا اثر ان کی رُباعیوں پر بھی پڑا۔ ان کی عشقیہ رُباعیوں میں جذبات کی شدت اور بیان کی کیفیت رسمی یا خیالی محبت کی بجائے سچی محبت کی عکاس معلوم ہوتی ہے۔ ان کی غزلوں کی طرح ان کی رُباعیوں میں بھی محبت کی چوٹ، باطنی اضطراب، جوانی کی یاد، حسن و عشق کی نوک جھونک اور تخیلی گلکاریاں موجود ہیں۔ مثال کے طور پر ان کی درج ذیل رُباعیاں دیکھیے:

کیسے دیے پیچ و تاب دل نے مجھ کو      دکھلائے یہ سب عذاب دل نے مجھ کو  
وحشت زدہ کو بہ کو پڑا پھرتا ہوں      کیا کیا نہ کیا خراب دل نے مجھ کو

(مومن)

وصلت میں کبھی مزہ نہ پایا ہم نے      عشق ایک فریب تھا جو کھایا ہم نے

اے کاش کہ جان دل سے پہلے دیتے جس کے باعث عذاب اٹھایا ہم نے

(مومن)

اس عہد میں جہاں دہلی میں اردو رباعی کا فروغ ہوا، وہیں لکھنؤ میں بھی اردو رباعی نے بڑی ترقی کی۔ اس سے پہلے دبستان لکھنؤ کے شعرا کے یہاں اردو رباعی کی مستحکم روایت نظر نہیں آتی۔ یہی وہ عہد ہے جب میر انیس اور مرزا دبیر نے اردو رباعی کی طرف خصوصی توجہ دے کر اسے قابل قدر اہمیت کا حامل بنا دیا اور اسے ترقی کی بلندیوں پر پہنچایا۔ انیس نے تقریباً ساڑھے پانچ سو اور دبیر نے تقریباً دو سو رباعیاں کہی ہیں۔ ان دونوں نے اپنی رباعیوں میں عاشقانہ مضامین اور صوفیانہ خیالات کے ساتھ واقعات کر بلا اور ان کے متعلقات و اثرات کا ذکر کیا ہے۔ کر بلا کے واقعات کی مدد سے انھوں نے اہل بیت کی مدح، صبر و شکر، حمد و ثنا، عزم و استقلال، وفاداری، اخوت و جاں بازی، جاں نثاری، ایثار، حق پرستی، جہاد، صداقت، عجز و انکساری اور ظلم و شقاوت کی مذمت جیسے اخلاقی موضوعات کو اپنی رباعیوں میں پیش کیا ہے۔ اردو رباعی گوئی میں میر انیس اور مرزا دبیر کا خاص امتیاز یہ ہے کہ ان دونوں نے اردو رباعی کو تصوف اور عشق کے دائرے سے نکال کر زندگی کی اخلاقی قدروں کا ترجمان بنایا اور معنوی اعتبار سے اسے وسعت دی۔ ان دونوں شعرا نے اردو رباعی کو عوام الناس سے روشناس بھی کرایا اور لوگوں کے درمیان اسے مقبول بنایا۔ اردو رباعی نگاری میں یہ بھی ان دونوں شعرا کا اہم کارنامہ ہے۔ ان دونوں کی رباعیاں موضوع کی وسعت، بیان کی صفائی، زبان کی سلاست و روانی اور فنی چنگی کی وجہ سے بے حد دلکش اور موثر معلوم ہوتی ہیں۔ ان دونوں کی رباعیوں میں اپنے پیش روؤں کے مقابلے میں نظم و ضبط اور برجستگی زیادہ پائی جاتی ہے۔ ان دونوں کی رباعیوں میں درد اور میر کی طرح تغزل کی چاشنی نہیں ہے بلکہ ان دونوں نے اکثر رباعیاں مخصوص مذہبی معتقدات، شاعرانہ تعلیٰ اور مجلسی داد و تحسین کے لیے کہی ہیں۔ ان دونوں شعرا نے اپنی جن رباعیوں میں زندگی کی عام صداقتوں اور مصلحانہ جذبات کو شاعرانہ حسن کے ساتھ بیان کیا ہے، وہ اپنے رنگ میں خوب ہیں۔ ذیل میں ان دونوں کی رباعیاں ملاحظہ کیجیے:

گلشن میں صبا کو جستجو تیری ہے      بلبل کی زباں پہ گفتگو تیری ہے

ہر رنگ میں جلوہ ہے تیری صورت کا      جس پھول کو سونگھتا ہوں تو تیری ہے

(انیس)

اک روز جہاں سے جان کھونا ہوگا      گھر چھوڑ کے زیر خاک سونا ہوگا  
چادر سے سروکار نہ بستر سے غرض      اپنا کسی تکیہ پہ بچھونا ہوگا

(انیس)

یارب خلاق ماہ و ماہی تو ہے      بخشندہ تاج و تخت شاہی تو ہے

بے منت و بے سوال و بے استحقاق      دیتا ہے جو سب کو یا الہی تو ہے

(دبیر)

نادان کہوں دل کو یا خرد مند کہوں      یا سلسلہ وضع کا پابند کہوں

اک روز خدا کو منہ دکھانا ہے دبیر      بندوں کو میں کس طرح خداوند کہوں

(دبیر)

انیس و دبیر کے فوراً بعد حالی، اکبر، اسماعیل میرٹھی، میر مہدی مجروح، شاد عظیم آبادی، شوق رضا نیوی، امیر مینائی اور پیارے صاحب رشید میاں جیسے ممتاز رباعی نگار سامنے آئے۔ حالی اور اکبر نے صنفِ رباعی کو اپنے تعمیری، اصلاحی اور افادہ مقصد کا وسیلہ بنایا۔ حالی نے مختلف موضوعات پر رباعیاں لکھی ہیں۔

ان کی رُباعیوں میں عصری زندگی کی جھلک اور سماجی حالات کا عکس بھی ہے اور قوم کے اقبال کا ماتم بھی۔ ان کی بہت سی رُباعیاں مذہب و اخلاق سے متعلق ہیں جن میں تنگ نظری نہیں بلکہ مذہبی رواداری ہے۔ ان کی رُباعیوں میں حمد، نعت، عشق، ایمان، کفر، اسراف، نفاق، بے مہری، مکروریا، عفو، پشیمانی، گدائی، دہریت، قبر پرستی، مساعروقت، ثابت قدمی، صلح کل، امتحان وقت، شراب خوری، قمار بازی، انقلاب روزگار، آثارِ زوال، جوہر قابلیت، عزت، حلم، توقع، غیبت، سخاوت، محنت، حسن ظن، حقیقت انسان، مخالفت، عیب پوشی، تعصب، جہالت، جوانی، بڑھاپا، جھوٹی نمائش، عزت خاندانی، غم روزگار، یاد رفتگاں، صبر کا پھل، محنت کی برکتیں، مدح و ذم، رفاہ عام، قومی ہمدردی، توکل اور وقت کی اہمیت، یہ تمام موضوعات ملتے ہیں۔ انھوں نے اپنی رُباعیوں کے ذریعے قوم کی زبوں حالی کا احساس دلاتے ہوئے تعلیم کی اہمیت سے روشناس کرایا اور اخلاقی بلندی اور سماجی شعور پیدا کرنے کی کوشش کی ہے۔ حالی کا اصل مقصد اصلاح تھا۔ اس لیے ان کی رُباعیوں میں اصلاحی رنگ حاوی ہے۔ مثال کے طور پر پران کی درج ذیل رُباعی ملاحظہ کیجیے:

ہے جان کے ساتھ کام انسان کے لیے      بنتی نہیں زندگی میں بے کام کیے  
 جیتے ہو تو کچھ کیجیے زندوں کی طرح      مُردوں کی طرح جیے تو خاک جیے  
 (حالی)

حالی کی طرح اکبر الہ آبادی نے بھی رُباعی نگاری سے اصلاح کا کام لیا۔ انھوں نے تصوف، اخلاق، دنیا کی بے ثباتی اور پند و نصائح کے علاوہ دوسرے موضوعات مثلاً عصری سیاست، مختلف تحریکات بالخصوص سرسید تحریک اور مغربی تہذیب کی اندھی تقلید وغیرہ پر بھی رُباعیاں کہی ہیں۔ انھوں نے اپنی رُباعیوں میں اپنے دور کے سیاسی حالات و مسائل اور مختلف سیاسی و سماجی تحریکات سے متعلق اپنے جذبات و احساسات اور خیالات کی عکاسی کرتے ہوئے اپنے عہد کی صورت حال کی بہترین مرقع کشی کی ہے۔ انھوں نے اپنے طنزیہ و مزاحیہ انداز بیان سے ایک نئے اسلوب کو جنم دیا ہے جس سے ان کی رُباعیوں میں شگفتگی اور دل کشی پیدا ہو گئی ہے۔ ان کا منفرد انداز بیان انھیں اپنے ہم عصروں میں انفرادیت کا حامل بناتا ہے۔ بہ طور مثال ان کی درج ذیل رُباعی دیکھیے:

کیا تم سے کہیں جہاں کو کیسا پایا      غفلت ہی میں آدمی کو ڈوبا پایا  
 آنکھیں تو بے شمار دیکھیں لیکن      کم تھیں بخدا کہ جن کو بیٹا پایا  
 (اکبر)

بے پردہ کل جو آئیں نظر چند بیبیاں      اکبرز میں میں غیرتِ قومی سے گر گیا  
 پوچھا جوان سے آپ کا پردہ وہ کیا ہوا      کہنے لگیں کہ عقل پہ مردوں کی پڑ گیا  
 (اکبر)

اسلمیل میرٹھی نے تقریباً چالیس بیالیس رُباعیاں کہی ہیں جن میں حالی و اکبر کی طرح مصلحانہ انداز نمایاں ہے۔ انھوں نے زندگی کے عام مسائل اور قومی و ملی ضرورتوں کو بڑی سادگی سے نظم کیا ہے لیکن ان کی رُباعیوں میں حالی و اکبر کی طرح نہ مضامین کا تنوع ہے اور نہ اسلوب کی دل کشی۔ بہ طور نمونہ ان کی درج ذیل رُباعی دیکھیے:

پانی میں ہے آگ لگانا دشوار      بہتے ہوئے دریا کو پھیر لانا دشوار  
 دشوار ہے گرنہ اتنا دشوار      بگڑی ہوئی قوم کو بنانا دشوار  
 (اسلمیل میرٹھی)

غالب کے محبوب شاگرد میر مہدی مجروح کا تعلق بھی اسی دور سے ہے۔ ان کے دیوان میں بتیس رُباعیاں ہیں جن میں اہل بیت کی مدح و ثنا پیش کی گئی ہے

اور واقعات کر بلا کا ذکر کیا گیا ہے۔ انھوں نے کچھ عشقیہ رُباعیاں بھی کہی ہیں جن میں دہلوی رنگ کی جھلک دیکھنے کو ملتی ہے۔ مثال کے طور پر ان کی درج ذیل رُباعی ملاحظہ کیجیے:

ان کو کبھی ادھر کو آنا ہی نہیں  
قسمت میں ہماری چین پانا ہی نہیں  
ہر ایک کی بود و باش کی مقرر رہے جا  
پر یار کے ظلم کا ٹھکانا ہی نہیں

(میر مہدی مجروح)

شاد عظیم آبادی اردو غزل کے انتہائی اہم شاعر ہیں۔ ان کا تعلق دبستانِ عظیم آباد سے تھا۔ انھوں نے دیگر شعری اصناف میں طبع آزمائی کرنے کے علاوہ بہترین رُباعیاں بھی کہی ہیں جن میں ان کا مخصوص متغزلانہ رنگ موجود ہے۔ ان کی رُباعیوں کا حمید عظیم آبادی نے انگریزی میں ترجمہ بھی کیا جو ۱۹۴۵ء میں کرشنا پریس، پٹنہ سے شائع ہوا۔ ان کی بیش تر رُباعیوں میں اخلاق و معرفت اور تصوف کے مضامین ملتے ہیں۔ بہ طور نمونہ ان کی درج ذیل رُباعی دیکھیے:

آنکھیں نہ کھلیں وہ کم نگاہی نہ گئی  
وہ کینہ کش و کہنہ خواہی نہ گئی  
پیری نے تو بالوں کو کیا آ کے سفید  
افسوس مگر دل کی سیاہی نہ گئی

(شاد عظیم آبادی)

دبستانِ عظیم آباد سے وابستہ شعرا میں اُردو رُباعی کے حوالے سے علامہ ظہیر احسن شوق نیروی کا نام بھی اہمیت کا حامل ہے۔ ان کو بھی رُباعی گوئی کا زبردست ملکہ حاصل تھا۔ انھوں نے مذہب، اخلاق اور عشق کے موضوعات پر رُباعیاں کہی ہیں جن میں فکر و خیال کی بلندی، سلاست و روانی، زورِ بیان اور برجستگی پوری طرح موجود ہے۔ ان کی رُباعیوں میں مسلم قوم کو مخاطب کرتے ہوئے انھیں مذہب و اخلاق کی بیش قیمت اور حیات بخش تعلیمات دی گئی ہیں۔ ذیل میں ان کی ایک رُباعی دیکھیے:

اس گردشِ چرخ نے کیا کام تمام  
غفلت میں پڑی رہتی ہے قوم اپنی مدام  
اے خواب گراں کے سونے والے اٹھو  
اب نام کو رہ گیا ہے باقی اسلام

(شوق نیروی)

امیر مینائی اور پیارے صاحب رشید میاں بھی اسی عہد کے شاعر ہیں لیکن ان کا تعلق دبستانِ لکھنؤ سے ہے۔ ان دونوں شعرا نے بھی دل چسپ رُباعیاں کہی ہیں۔ امیر مینائی کے یہاں نعتیہ، عشقیہ اور رثائیہ تینوں قسم کی رُباعیاں ملتی ہیں۔ ان کا امتیاز یہ ہے کہ انھوں نے نعتیہ رُباعیوں میں بھی اکثر جگہ ادبی شان اور شاعرانہ لطافت قائم رکھی ہے۔ بہ طور مثال ان کی درج ذیل رُباعی ملاحظہ کیجیے:

اعجاز بھری آنکھوں کا جلوہ دیکھوں  
یا ناز بھرا قامتِ زیبا دیکھوں  
سرتاب قدم حسن میں یکتا ہے  
حیراں ہوں کہ دو آنکھ سے کیا کیا دیکھوں

(امیر مینائی)

پیارے صاحب رشید میاں کی رُباعیوں میں زبان و بیان کی انفرادیت کی شان نمایاں ہے۔ انھوں نے بڑھاپے کے موضوع پر بڑی دل کش رُباعیاں کہی ہیں۔ بہ طور نمونہ ان کی درج ذیل رُباعی ملاحظہ ہو:

ایسا بھی نہ انقلاب دیکھا ہوگا  
کب میری طرح شباب دیکھا ہوگا  
کہتا ہوں جو میں کہتھی جوانی میری  
پیری کہتی ہے خواب دیکھا ہوگا

(پیارے صاحب رشید میاں)

اکبر اور حالی کے دیگر معاصرین مثلاً داغ دہلوی، ریاض خیر آبادی، سرور جہان آبادی، نظم طباطبائی، چکبست، شوق قدوائی اور عزیز لکھنوی وغیرہ نے بھی رُباعیاں کہی ہیں لیکن ان کی رُباعیوں میں کوئی قابل ذکر خصوصیت نظر نہیں آتی۔ آزادی سے پہلے اور پہلی جنگ عظیم کے بعد فانی، جوش، امجد، فراق، رواں، محروم اور یگانہ وغیرہ ایسے ممتاز رُباعی نگار سامنے آئے جنہوں نے اُردو رُباعی کو بام عروج پر پہنچایا۔ فانی کے کلیات میں تقریباً دو سو رُباعیاں ہیں۔ ان کی غزلوں کی طرح ان کی رُباعیوں میں بھی نا اُمیدی، یاس انگیزی اور حسرت ناکہ ملتی ہے۔ ذیل میں ان کی ایک رُباعی دیکھیے:

پاکیزہ ہوا کی تازگی سے محروم      دیواروں میں بند روشنی سے محروم

ہے قابلِ رحم عورتوں کی حالت      زندہ ہیں مگر زندگی سے محروم

(فانی)

اس دور کے سب سے اہم رُباعی نگار جوش ملیح آبادی ہیں۔ اُردو رُباعی نگاری میں انھیں غیر معمولی حیثیت حاصل ہے۔ ان کی رُباعیوں کا ایک مجموعہ 'جنون و حکمت' کے نام سے شائع ہوا۔ اس کے علاوہ ان کی تصنیف 'سموم و صبا' میں بھی ڈھائی سو کے قریب رُباعیاں ہیں۔ فکری تسلسل، وحدت خیال، زور بیان اور شکوہ الفاظ ان کی رُباعیوں کی امتیازی خصوصیات ہیں۔ جوش بیان، نکتہ آفرینی، فطری رومان پسندی، فنی چستگی، شاعرانہ مصوٰری اور طنزیہ لب و لہجہ، ان تمام اوصاف نے مل کر ان کی رُباعیوں کو شگفتہ اور دل چسپ بنا دیا ہے۔ ان کی رُباعیاں حُسن و عشق سے لے کر دردِ حاضر کے جدید رجحانات و مسائل کا احاطہ کرتی ہیں۔ ان کی نظموں کی طرح ان کی رُباعیوں میں بھی انقلابی لب و لہجہ، باغیانہ تیور اور پُر جوش اندازِ بیان نظر آتا ہے لیکن کہیں کہیں گہری سنجیدگی، فلسفیانہ گہرائی اور اندازِ بیان میں لطیف ٹھہراؤ بھی پایا جاتا ہے جو عملاً مہ اقبال کی شاعری کا وصف ہے۔ بہ طور نمونہ ان کی درج ذیل رُباعیاں ملاحظہ ہوں:

سانچے میں گھٹا کے ڈھل رہا ہے کوئی      پانی کے دھویں میں جل رہا ہے کوئی

گردوں پہ ادھر جھوم رہے ہیں بادل      سینہ میں ادھر مچل رہا ہے کوئی

(جوش)

دُنیا میں ہیں بے شمار آنے والے      آتے ہی رہیں گے روز جانے والے

عرفانِ حیات ہو مبارک تجھ کو      اے شدتِ غم پہ مسکرانے والے

(جوش)

اس عہد کے ممتاز رُباعی نگار امجد حیدر آبادی بھی ہیں۔ انہوں نے صنفِ رُباعی کو خصوصیت سے اپنایا۔ یہی وجہ ہے کہ ان کی خالص پہچان بھی رُباعی گوئی حیثیت سے ہے۔ ان کی رُباعیوں کے دو مجموعے شائع ہو چکے ہیں۔ امجد چوں کہ ایک صوتی، قانع، متوکل اور خدا ترس انسان تھے، اس لیے ان کی رُباعیاں حقائق و معارف، عبادتِ الہی، اخلاق و فلسفہ، اور تصوف و عرفان حقیقی کے موضوعات تک محدود ہیں لیکن ان میں خشکی و بے کیفی بہت کم ہے۔ امجد کو رُباعی کے فن پر غیر معمولی مہارت حاصل تھی۔ یہی وجہ ہے کہ اپنے محدود موضوع میں بھی انہوں نے وسعت پیدا کر لی ہے۔ ان کی رُباعیوں میں ایسی زندانہ سرمستی اور عارفانہ سرشاری رچ بس گئی ہے جس سے تغزل کی کیفیت پیدا ہو گئی ہے۔ رُباعی گوئی میں امجد کا اپنا منفرد انداز ہے لیکن ان کی رُباعیوں میں جوش و فراق کی طرح شاعرانہ حُسن و زور نہیں ہے۔ مثال کے طور پر ان کی درج ذیل رُباعیاں دیکھیے:

ہرزہ پہ فصلِ کبریا ہوتا ہے      اک چشمِ زدن میں کیا سے کیا ہوتا ہے

اصنامِ دہنِ زباں سے یہ کہتے ہیں      وہ چاہے تو پتھر بھی خدا ہوتا ہے

(امجد)

بے فائدہ کب ہے جبہ سائی اچھی طاعت میں نہیں ہے خود نمائی اچھی  
اک سجدہ میں خاک کر دیا ہستی کو حضرت تم سے دیا سائی اچھی

(امجد)

اس عہد کے تیسرے ممتاز رباعی نگار فراق گورکھپوری ہیں۔ جوش اور امجد کے ساتھ اردو رباعی کو پُر مغز اور مقبول بنانے میں ان کا اہم کردار رہا ہے۔ ان کو رباعی گوئی میں کمال حاصل تھا۔ ان کی رباعیوں کا مجموعہ 'رُپ' کے نام سے شائع ہوا۔ فراق نے اپنی جن رباعیوں میں غیر ضروری سنسکرت الفاظ و تراکیب، بعید از قیاس استعارات و کنایات اور تشبیہات و تلمیحات کا استعمال کیا ہے، وہ بے روح اور بے کیف معلوم ہوتی ہیں۔ اس کے برعکس جہاں انھوں نے ایسا نہیں کیا ہے، وہاں وہ غیر معمولی طور پر کامیاب ہوئے ہیں۔ ان کی عشقیہ رباعیاں انتہائی دل چسپ ہیں جن میں انھوں نے فطرت کے پیکر سادہ سے حسن پر کار کے رنگارنگ پہلو پیدا کیے ہیں۔ انھوں نے محبوب کے خدو خال کی ایسی مرقع کشی کی ہے کہ اس کے مجسم کو سامنے لاکھڑا کر دیا ہے اور رباعی نگاری میں مصوٰری کی ہی شان پیدا کر دی ہے۔ فراق نے اپنی رباعیوں میں محبوب کے زلف، لب، رخسار، قد، آنکھ اور چال کے ذکر میں تکرار سے کام لیا ہے لیکن نئی تشبیہوں کے استعمال اور تخیل کی گل کاریوں کی مدد سے انھوں نے ان میں ایسی جان ڈال دی ہے کہ اس یکساںگی میں بھی ایک طرح کے تنوع کا احساس ہوتا ہے۔ فراق نے اپنی رباعیوں میں ہندوستانی مزاج و ماحول کی دلکش ترجمانی کی ہے۔ ہندوستانی تہذیب کے خدو خال ان کی رباعیوں میں واضح طور پر نظر آتے ہیں۔ بہ طور نمونہ ان کی درج ذیل رباعی ملاحظہ ہو:

وہ نکھرے بدن کا مسکرانا ہے اس کے جو بن کا گنگنا ہے ہے  
کانوں کی لوؤں کا تھر تھرانا کم چہرے کے تل کا جگمگانا ہے ہے  
(فراق)

اس عہد کی رباعی گوئی میں جگت موہن لال رواں کا نام بھی ممتاز حیثیت کا حامل ہے۔ انھوں نے تقریباً پونے دو سو رباعیاں کہی ہیں۔ فلسفہ اور وطنی، سیاسی اور قومی تصوٰرات ان کی رباعیوں کے موضوعات ہیں۔ زبان کی صفائی، لفظی صٹاعی اور فنی پابندیوں کا قوی احساس ان کی رباعیوں میں پوری طرح موجود ہے۔ نیچے ان کی ایک رباعی دیکھیے:

حرص و ہوسِ حیاتِ فانی نہ گئی اس دل سے ہوائے کام رانی نہ گئی  
ہے سنگِ مزار پر تیرا نام رواں مر کر بھی اُمید زندگانی نہ گئی

(جگت موہن لال رواں)

تلوک چند محروم کا نام بھی رباعی نگار کی حیثیت سے خاصا اہم ہے۔ انھوں نے سوادوسو کے قریب رباعیاں کہی ہیں جن میں مضمون کا تنوع ہے۔ فنی پختگی، زبان کی صفائی، خیال کی پاکیزگی، بیان کی روانی، رام انسانی جذبات کی ترجمانی، اخلاقی تملقین، مظاہر فطرت کی تصویر کشی اور وطنی و قومی رجحانات کی عکاسی ان کی رباعیوں کی امتیازی خصوصیات ہیں۔ انھوں نے اپنی رباعیوں میں حمد و نعت، اخلاق اور پند و نصائح کے علاوہ جدید طرزِ تعلیم، تعلیم نسواں اور عورتوں کی بے پردگی و بے باکی کو طنز کا نشانہ بنایا ہے لیکن ان کی رباعیوں میں اکبر کی سی شگفتگی اور خوش مزاجی نہیں ہے۔ ان کی رباعیوں میں مصلحانہ انداز غالب ہے۔ ذیل میں ان کی ایک رباعی ملاحظہ کیجیے:

دُنیا نے عجب رنگِ جمار کھا ہے ہر ایک کو غلام اپنا بنا رکھا ہے

پھر لطف یہ ہے کہ جس سے پوچھو وہ کہے  
اس عالم آب و گل میں کیا رکھا ہے  
(تلوک چند محروم)

یگانہ کو بھی رُباعی گوئی کا خاص ملکہ تھا۔ ان کے مجموعہ کلام گنجینہ میں ایک سو تہتر رُباعیاں ہیں۔ ان کی تقریباً تمام رُباعیاں عشقیہ ہیں۔ بعض رُباعیوں میں قومیت، وطنیت، سیاست اور دوسرے رجحانات بھی نظر آتے ہیں۔ ان کی رُباعیوں میں ان کے اسلوب کی تندگی و تیزی، کڑک گرج اور زور و اثر کے ساتھ زندگی کی ہمہ گیری و توانائی بھی ملتی ہے۔ نیچے ان کی ایک رُباعی ملاحظہ ہو:

موجوں سے لپٹ کے پار اترنے والے  
طوفان بلا سے کب ہیں ڈرنے والے  
کچھ بس نہ چلا تو جان پر کھیل گئے  
کیا چال چلے ہیں ڈوب مرنے والے  
(یگانہ)

سیماب اکبر آبادی بھی اردو کے نمائندہ رُباعی گو شاعر ہیں۔ ان کی رُباعیوں کے مجموعے 'عالم آشوب' میں تقریباً پانچ سو رُباعیاں ہیں۔ ان کی تمام رُباعیاں دوسری عالم گیر جنگ سے متعلق ہیں جن میں عموماً نازیوں کے ظلم و استبداد کا ذکر ملتا ہے۔ انھوں نے اپنی اکثر رُباعیوں میں تاریخی واقعات اور عام سیاسی اور قومی مسائل کو بڑی خوب صورتی سے نظم کیا ہے۔ ان کی رُباعیوں میں صحافتی رنگ کے باوجود شاعرانہ حُسن موجود ہے۔ ذیل میں ان کی ایک رُباعی دیکھیے:

مرنا جینا ہو ملک و ملت کے لیے  
لازم ہے یہ وصف آدمیت کے لیے  
ان سب پہ میرا سلام پہنچے تا حشر  
جو لوگ فنا ہوئے حُجبت کے لیے  
(سیماب)

اُردو رُباعی میں عبدالباری آسی کا نام بھی قابل ذکر ہے۔ انھوں نے تقریباً چھ سو رُباعیاں کہی ہیں۔ ان کی رُباعیوں میں قادر الکلامی اور فنی چنگلی ضرور ہے لیکن انفرادی حُسن و دل کشی نہیں ہے۔ ذیل میں ان کی ایک رُباعی ملاحظہ ہو:

جھگڑا ہی مرّوت کا نہ پالا ہم نے  
احباب پہ بار اپنا نہ ڈالا ہم نے  
در ماندگی و افتادگی میں آسی  
سائے کی طرح خود کو سنبھالا ہم نے

(عبدالباری آسی)

جعفر علی خاں اثر لکھنوی نے بھی 'لالہ و گل' کے نام سے رُباعیوں کا ایک مجموعہ یادگار چھوڑا ہے۔ انھوں نے عشق، فلسفہ، تصوف اور اخلاق وغیرہ مختلف موضوعات پر رُباعیاں کہی ہیں۔ نیچے ان کی ایک رُباعی ملاحظہ ہو:

لطف و کرم جو رو ستم بھول گئے  
عیش و طرب رنج و الم بھول گئے  
اس عشق نے بے گانہ کیا سب سے اثر  
ایک خواب تھا جو دیکھ کے ہم بھول گئے  
(اثر لکھنوی)

مذکورہ شعرا کے علاوہ انگریز آبادی، رگھویندر راؤ جذب عالم پوری، رشید لکھنوی، علامہ اقبال، اختر شیرانی، آرزو لکھنوی، وحشت رضا علی کلکتوی، خواجہ دل محمد، پرویز شاہدی، ساغر نظامی، اثر صہبائی، شمیم کرہانی، منیر شکوہ آبادی، مہاراجہ سرکشن پرشاد شاد، ڈاکٹر آ آر سکسینہ، صفیہ شمیم، نریش کمار شاد، اختر انصاری، وحشی کانپوری، ثنا گورکھ پوری، پنڈت جواہر ناتھ ساسی، عبدالرحمن احسان دہلوی، شوکت پردیسی، سلیمان اریب، ناوک حمزہ پوری، قتیل شفائی، پریم وار بٹنی،

صہبا اختر، عبدالعزیز خالد، نامی انصاری، باقر مہدی، صادقین، امیر چند بہار، سید محمود الغفار، غلام مولیٰ قلیق، بیان میرٹھی، فرحت کاپوری، منظور حسین شور، شمس الرحمن فاروقی، فرید پربتی، اکبر حیدر آبادی، نذیر بنارسی، شید انبالوی، قاسم علی خاں آفریدی، ف۔س۔س۔ اعجاز، کندن لال کندن، حافظ کرناٹکی، صابر سنبھلی، جمال اولیسی، عبید الرحمن اور علقہ شبلی وغیرہ کا نام اُردو رُباعی گوئی کے حوالے سے قابل ذکر ہے۔ اُردو رُباعی کے مطالعے سے اندازہ ہوتا ہے کہ اُردو شاعری کے آغاز سے ہی اس صنف کی اہمیت و افادیت مسلم رہی ہے اور ہر دور میں اُردو شعرا کے یہاں یہ محبوب صنف رہی ہے۔ یہی وجہ ہے کہ ہر عہد کے تقریباً تمام شاعروں نے اس صنف میں طبع آزمائی کی ہے تاہم یہ بھی امر واقعہ ہے کہ فراق گورکھپوری اور امجد حیدر آبادی کے کوئی بلند پایہ رُباعی گوشا عر نظر نہیں آتا۔ اس طرح کہا جاسکتا ہے کہ اُردو رُباعی کا سنہر اور میر تقی میر کے عہد سے لے کر بیسویں صدی کی چھٹی ساتویں دہائی تک ہے۔ اس کے بعد بھی شعرا نے رُباعیاں کہی ہیں اور کچھ شعرا کی رُباعیاں منفرد خصوصیات کی بھی حامل ہیں لیکن ان میں وہ فکری و فنی پختگی نظر نہیں آتی جو پہلے کی رُباعیوں کا طرہ امتیاز ہے۔ اب فنی اعتبار سے بلند پایہ رُباعیاں بھلے ہی نہیں کہی جا رہی ہوں لیکن رُباعی اتنی مقبول، دل چسپ اور اہم شعری صنف ہے کہ آج بھی شعرا اس صنف میں طبع آزمائی کر رہے ہیں اور اس کا سفر جاری و ساری ہے۔

#### 27.3.4 3.4 حاصل

رُباعی عربی لفظ رُباع سے مشتق ہے۔ رُباع کے لغوی معنی چار اور رُباعی کے لغوی معنی چار والا ہیں۔ اصطلاح میں رُباعی اس مختصر نظم کو کہتے ہیں جس میں شاعر چار مصرعوں میں اپنی بات مکمل کر لیتا ہے یعنی رُباعی چار مصرعوں یا دو بیتوں پر مشتمل ایک مکمل اکائی ہوتی ہے۔ رُباعی کا موجد فارسی کے مشہور شاعر رودکی کو مانا جاتا ہے۔ اُردو کے پہلے رُباعی گوشا عر محمد قلی قطب شاہ ہیں۔ محمد قلی قطب شاہ کے بعد ان ہی کے ہم عصر ملا وجہی کے یہاں بھی رُباعیوں کے نمونے دیکھنے کو ملتے ہیں۔ ان کے بعد دکن میں جن شعرا نے رُباعیاں لکھیں، ان میں غواصی، علی عادل شاہ ثانی شاہی، نصرتی، فیروزی، میراں جی خدا نما، منشی، میراں یعقوب، گوہری، بابا شاہ حسینی، جانم ثانی، پیر باشا حسینی، ولی دکنی، سراج اورنگ آبادی، عبدالقادر حیدر آبادی، پروانہ، شاہ عظیم، شہ میر، عزلت، مفتون، عشق، آزاد، عبرت، تمنا، آگاہ اور شاہ کمال وغیرہ کے نام قابل ذکر ہیں۔ ان کے علاوہ انیسویں صدی سے لے کر دو درجدید تک دکن میں جن شعرا نے رُباعیاں کہیں اور اسے ترقی دی، ان میں میر محبوب علی خاں، میر کاظم علی برق، آزاد توکلی، مہاراجہ سرکشن پرشاد شاہ، جلیل مانگ پوری، محمد باقر آگاہ، رائے منوہر لال، تسلیم گلشن آبادی، رگھونندن سکسینہ، جلال الدین توفیق، مرزا حبیب علی، عبدالقادر حسرت، محمد بہادر خاں، امجد حیدر آبادی، رشید انصاری، میر مہدی علی، صفی اورنگ آبادی، محمد اسماعیل، جذب عالم پوری، عطا کلیانوی، میر ثامن علی نسیاں اور صاحب حیدر آبادی وغیرہ کے نام سرفہرست ہیں۔ شمالی ہند کے پہلے رُباعی گوشا عر حاتم ہیں۔ ان کے بعد قائم چاند پوری کے یہاں بھی رُباعیاں ملتی ہیں۔ شمالی ہند میں رُباعی گوئی کے لحاظ سے خواجہ میر درد، میر سوز، سودا، میر حسن اور میر تقی میر کا دور بہت اہم مانا جاتا ہے۔ حسرت دہلوی، غمگین دہلوی، مصحفی، راسخ، وحشت، عبدالحی تاباں، احسن اللہ خاں بیان، اشرف علی فغاں، تسلیم، اسیر اور عزیز بھکاری وغیرہ نے بھی بڑی دل چسپ رُباعیاں کہی ہیں۔ لکھنؤی شعرا میں انشاء اللہ خاں، سعادت یار خاں رنگین اور امام بخش ناخ وغیرہ نے کم رُباعیاں کہی ہیں اور اس میں وہ اپنی کوئی مخصوص پہچان بھی نہیں بنا سکے ہیں۔ البتہ اس عہد کے لکھنؤی شعرا میں صرف جرات ایک ممتاز رُباعی نگار کی حیثیت سے سامنے آتے ہیں۔ نظیر اکبر آبادی کا نام بھی رُباعی گوئی میں قابل ذکر ہے۔ شمالی ہند میں رُباعی گوئی کے لحاظ سے مومن وغالب کا دور بھی بڑا اہم مانا جاتا ہے۔ اس عہد میں جہاں دہلی میں غالب، بہادر شاہ ظفر، ذوق اور مومن نے صنفِ رُباعی کو فکری و فنی بلندی عطا کی، وہیں لکھنؤ میں میر انیس اور مرزا دبیر نے اسے ترقی کی نئی راہ پر گامزن کیا اور بام عروج پر پہنچایا۔ انیس و دبیر کے فوراً بعد حالی، اکبر، اسماعیل میرٹھی، میر مہدی مجروح، شاد عظیم آبادی، شوق رضا نیوی، امیر مینائی اور پیارے صاحب رشید میاں جیسے ممتاز رُباعی نگار سامنے آئے۔ اکبر اور حالی کے دیگر معاصرین مثلاً داغ دہلوی، ریاض خیر آبادی، سرور جہان آبادی، نظم طباطبائی، چکبست، شوق قدوائی اور عزیز لکھنؤی وغیرہ نے بھی رُباعیاں کہی ہیں لیکن ان کی رُباعیوں میں کوئی قابل ذکر خصوصیت نظر نہیں آتی۔

آزادی سے پہلے اور پہلی جنگِ عظیم کے بعد فانی، جوش، امجد، فراق، رواں، محروم اور یگانہ وغیرہ ایسے ممتاز رباعی نگار سامنے آئے جنہوں نے اُردو رباعی کو بامِ عروج پر پہنچایا۔ سیماب اکبر آبادی، عبدالباری آسی اور اثر لکھنوی کا نام بھی رباعی نگاری میں اہمیت کا حامل ہے۔ مذکورہ شعرا کے علاوہ انگل مراد آبادی، رگھویندر راجہ جذب عالم پوری، رشید لکھنوی، علامہ اقبال، اختر شیرانی، آرزو لکھنوی، وحشت رضا علی کلکتوی، خواجہ دل محمد، پرویز شاہدی، ساغر نظامی، اثر صہبائی، شمیم کرہانی، منیر شکوہ آبادی، مہاراجہ سرکشن پرشاد شاد، ڈاکٹر آرزو سکسینہ، صفیہ شمیم، نریش کمار شاد، اختر انصاری، وحشی کانپوری، ثنا گورکھپوری، پنڈت جواہر ناتھ ساتی، عبدالرحمن احسان دہلوی، شوکت پردیسی، سلیمان اریب، ناوک حمزہ پوری، قتیل شفائی، پریم وار بڑنی، صہبا اختر، عبدالعزیز خالد، نامی انصاری، باقر مہدی، صادقین، امیر چند بہار، سید محمود الغفار، غلام مولیٰ قلیق، بیان میرٹھی، فرحت کانپوری، منظور حسین شور، شمس الرحمن فاروقی، فرید پربتی، اکبر حیدر آبادی، نذیر بناری، شیدا انبالوی، قاسم علی خاں آفریدی، ف۔س۔ اعجاز، کندن لال کندن، حافظ کرناٹکی، صابر سنبھلی، جمال اویسی، عبید الرحمن اور علامہ شبلی وغیرہ کا نام اُردو رباعی گوئی کے حوالے سے قابل ذکر ہے۔ اُردو شاعری کے آغاز سے ہی رباعی کی اہمیت و افادیت مسلم رہی ہے۔ یہی وجہ ہے کہ ہر عہد کے تقریباً تمام شاعروں نے اس صنف میں طبع آزمائی کی ہے تاہم یہ بھی امر واقعہ ہے کہ فراق گورکھپوری اور امجد حیدر آبادی کے کوئی بلند پایہ رباعی گوشا عن نظر نہیں آتا۔ اب فنی اعتبار سے بلند پایہ رباعیاں بھلے ہی نہیں کہی جا رہی ہوں لیکن رباعی اتنی مقبول، دل چسپ اور اہم شعری صنف ہے کہ آج بھی شعر اس صنف میں طبع آزمائی کر رہے ہیں اور اس کا سفر جاری و ساری ہے۔

#### 27.4 آپ نے کیا سیکھا؟

اس اکائی کا مطالعہ کرنے کے بعد آپ نے:

رباعی کے فن سے بحث کرتے ہوئے اس کے ابتدائی نقوش کے بارے میں معلومات حاصل کی۔

دکن میں اُردو رباعی کے آغاز و ارتقا سے بحث کی۔

دکن کے نمائندہ رباعی گوشعرا سے آگہی حاصل کی اور ان کی رباعیوں کی خصوصیات و امتیازات کو سمجھا۔

شمالی ہند میں اُردو رباعی کے آغاز و ارتقا سے واقفیت حاصل کی۔

شمالی ہند کے نمائندہ رباعی گوشعرا سے آگہی حاصل کی اور ان کی رباعیوں کی خصوصیات و امتیازات کو سمجھا۔

#### 27.5 اپنا امتحان خود لیجیے

۱۔ اُردو کے پہلے رباعی گوشاعر کون ہیں؟

۲۔ محمد قلی قطب شاہ کی رباعی نگاری سے بحث کیجیے۔

۳۔ دکن کے رباعی گوشعرا کے نام بتائیے۔

۴۔ شمالی ہند کا پہلا رباعی گوشاعر کسے تسلیم کیا جاتا ہے؟

۵۔ فراق کی رباعی نگاری پر مختصراً اظہارِ خیال کیجیے۔

#### 27.6 سوالوں کے جوابات

۱۔ اُردو کے پہلے رباعی گوشاعر کون ہیں؟ اس سلسلے میں مختلف آرا ملتی ہیں۔ ڈاکٹر محی الدین زور کا خیال ہے کہ فیروز، محمود اور ملا خیالی کا کلام تلف

ہو گیا۔ ممکن ہے ان شاعروں نے رباعیاں بھی کہی ہوں لیکن مواد کی عدم دستیابی کی وجہ سے ان میں سے کسی کے سراو لیت کا سہرا باندھنا مناسب نہیں ہے۔

ڈاکٹر سیدہ جعفر نے اپنی تصنیف میں اسٹیٹ لائبریری، حیدرآباد کی ایک بیاض کے حوالے سے حضرت خواجہ بندہ نواز کی ایک رباعی کی نشان دہی کی ہے لیکن

ڈاکٹر سلام سندیلوی کے مطابق اُردو کا پہلا رُباعی گوشا عمر محمد قلی قطب شاہ کو مانا جاتا ہے کیوں کہ رُباعی کے اولین نمونے سب سے پہلے ان ہی کے کلیات میں ملتے ہیں۔ اس رائے کو ہمیشہ تر محققین نے تسلیم کیا ہے۔ اس لیے اُردو کے پہلے رُباعی گوشا عمر محمد قلی قطب شاہ ہی قرار پاتے ہیں۔

۲۔ محمد قلی قطب شاہ کی رُباعیوں کے موضوعات میں رنگارنگی اور تنوع ہے۔ وہ فطری طور پر حسن و عشق اور عیش پسندی کے دل دادہ تھے۔ اس طرح ان کی شاعری میں جو خوبیاں پائی جاتی ہیں، وہی ان کی رُباعیوں میں بھی ملتی ہیں۔ ان کی رُباعیاں سرور، مستی اور کیف سے پُر ہیں۔ ان کی بعض رُباعیوں میں معاملاتِ حسن و عشق، بعض رُباعیوں میں شراب اور کچھ رُباعیوں میں اخلاقی نکات کو موضوع بنایا گیا ہے۔ انھوں نے اپنی چند رُباعیوں میں حمد، نعت اور منقبت کو بھی پیش کیا ہے۔ اس کے علاوہ تصوف اور دنیا کی بے ثباتی وغیرہ پر بھی ان کے یہاں رُباعیاں ملتی ہیں لیکن ان کی وہی رُباعیاں دل کش معلوم ہوتی ہیں جن میں انھوں نے حسن و عشق کے معاملات کو نظم کیا ہے۔ قلی قطب شاہ کا امتیاز یہ ہے کہ انھوں نے اُردو رُباعی کو پند و موعظت اور اخلاقی مضامین کے محدود دائرے سے نکال کر اسے عشقیہ جذبات کے اظہار کا وسیلہ بنایا اور اس طرح اس کے دامن کو وسیع کیا۔ ان کی کچھ رُباعیوں میں ناہمواری کی صورت بھی پائی جاتی ہے۔ البتہ ان کی کچھ رُباعیاں سلاست و روانی کی خصوصیت کے باعث توجہ کی مستحق ہیں۔ مثال کے طور پر ان کی درج ذیل رُباعی ملاحظہ ہو:

تجھ حسن سے تازہ ہے سدا حسن و جمال      تجھ یار کی ہستی سے ہے عشق کوں جمال

تو ایک ہے تجھ سا نہیں دو جا کوئی      کیوں پاوے جگت صفحہ میں کوئی تیری مثال

(قلی قطب شاہ)

۳۔ قلی قطب شاہ، غواصی، نصرتی، ولی دکنی، سراج اورنگ آبادی اور عبدالقادر حیدر آبادی دکن کے نمائندہ رُباعی گوشا ہیں۔ ان کے علاوہ دکن کے قدیم رُباعی گوشا میں ملا وجہی، علی عادل شاہ ثانی شاہی، فیروزی، میراں جی خدا نما، منشی، میراں یعقوب، گوہری، بابا شاہ حسینی، جانم ثانی، پیر باشا حسینی، پروانہ، شاہ عظیم، شہ میر، عزالت، مفتون، عشق، آزاد، عبرت، تمنا، آگاہ اور شاہ کمال وغیرہ کے نام قابل ذکر ہیں۔ بعد کے دور میں یعنی انیسویں صدی سے لے کر دور جدید تک دکن میں جن شعرا نے رُباعیاں کہیں اور اسے ترقی دی، ان میں میر محبوب علی خاں، میر کاظم علی برق، آزاد توکلی، مہاراجہ سرکشن پرشاد شاد، جلیل مانک پوری، محمد باقر آگاہ، رائے منوہر لال، تسلیم گلشن آبادی، رگھونندن سکسینہ، جلال الدین توفیق، مرزا حبیب علی، عبدالقادر حسرت، محمد بہادر خاں، امجد حیدر آبادی، رشید انصاری، میر مہدی علی، صفی اورنگ آبادی، محمد اسماعیل، جذب عالم پوری، عطا کلیانوی، میر ثامن علی نسیاں اور صاحب حیدر آبادی وغیرہ کے نام سرفہرست ہیں۔

۴۔ پروفیسر مسعود حسن رضوی ادیب کے مطابق فائز شمالی ہند کے پہلے شاعر ہیں لیکن ان کے کلام میں رُباعیاں موجود نہیں ہیں۔ ڈاکٹر محی الدین زور نے 'سرگزشت حاتم' میں حاتم کی دور رُباعیوں کی نشان دہی کی ہے۔ ڈاکٹر سلام سندیلوی کا خیال ہے کہ حاتم نے ۱۷۳۲ء سے قبل اپنی رُباعیاں کہی ہیں۔ اسی لیے حاتم شمالی ہند میں اُردو کے پہلے رُباعی گوشا قرار پاتے ہیں۔

۵۔ فراق اُردو کے ممتاز رُباعی نگار ہیں۔ ان کو رُباعی گوئی میں کمال حاصل تھا۔ ان کی رُباعیوں کا مجموعہ 'رُپ' کے نام سے شائع ہوا۔ فراق نے اپنی جن رُباعیوں میں غیر ضروری سنسکرت الفاظ و تراکیب، بعبید از قیاس استعارات و کنایات اور تشبیہات و تلمیحات کا استعمال کیا ہے، وہ بے روح اور بے کیف معلوم ہوتی ہیں۔ اس کے برعکس جہاں انھوں نے ایسا نہیں کیا ہے، وہاں وہ غیر معمولی طور پر کامیاب ہوئے ہیں۔ ان کی عشقیہ رُباعیاں انتہائی دل چسپ ہیں جن میں انھوں نے فطرت کے پیکر سادہ سے حسن پر کار کے رنگارنگ پہلو پیدا کیے ہیں۔ انھوں نے اپنی رُباعیوں میں محبوب کے زلف، لب، رخسار، قد، آنکھ اور چال کے ذکر میں تکرار سے کام لیا ہے لیکن نئی تشبیہوں کے استعمال اور تخیل کی گل کاریوں کی مدد سے انھوں نے ان میں ایسی جان ڈال دی ہے کہ اس یکساںگی میں بھی ایک طرح کے تنوع کا احساس ہوتا ہے۔ فراق نے اپنی رُباعیوں میں ہندوستانی مزاج و ماحول کی دل کش ترجمانی کی ہے۔

(الفاظ)	(معانی)
جو بن	: حُسن، خوب صورتی، چڑھتی جوانی
درماندگی	: مجبوری، تکلیف، مصیبت
افتادگی	: عاجزی، تنگ دستی، افلاس
جیبہ سائی	: منت سماجت، پاؤں پڑنا
گہنہ	: پُرانا، سال خوردہ
گردش چرخ	: آسمان کی گردش
کینہ کش	: دشمنی رکھنے والا
بخشنده	: معاف کرنے والا
وصلت	: میل جول، معشوق سے ملنا، معرفت الہی
طُرْفَتَر	: بہت زیادہ عجیب، انوکھا
عرق فشاں	: پسینہ ٹپکانے والا، سخت محنت
چاہ	: کنواں
خروشائ	: شور مچاتا ہوا، گریہ و ماتم کناں
خون نابہ	: خون کے آنسو
پشم	: اون، بال، ادنیٰ، بے حقیقت
دو جا	: دوسرا، دوم، ثانی
جگت	: دنیا، جہان

## 27.8 کتب برائے مطالعہ

۱۔	اُردو رباعیات	ڈاکٹر سلام سندیلوی
۲۔	اُردو رباعی (فنی و تاریخی ارتقا)	ڈاکٹر فرمان فتح پوری
۳۔	رباعی ایک عروضی مطالعہ	پروفیسر عظیم الرحمن
۴۔	تحقیقِ رباعی	ڈاکٹر فرید پربت
۵۔	مقدمہ صفحہ رباعی	ڈاکٹر فرید پربت



**ignou**  
THE PEOPLE'S  
UNIVERSITY

---

## اکائی 28 مومن خاں مومن: حیات اور رباعی نگاری

---

ساخت

28.1 اغراض و مقاصد

28.2 تمہید

28.3 مومن خاں مومن: حیات اور رباعی نگاری

28.3.1 مومن خاں مومن کے سوانحی احوال و کوائف

28.3.2 مومن خاں مومن کی رباعی نگاری

28.3.3 حاصل

28.4 آپ نے کیا سیکھا؟

28.5 اپنا امتحان خود لیجیے

28.6 سوالوں کے جوابات

28.7 فرہنگ

28.8 کتب برائے مطالعہ

---

### 28.1 اغراض و مقاصد

---

اس اکائی کا مطالعہ کرنے کے بعد آپ:

- مومن خاں مومن کے سوانحی احوال و کوائف سے متعارف ہوں گے۔
- مومن خاں مومن کی رباعی نگاری سے بحث کریں گے۔
- مومن خاں مومن کی رباعیوں کے موضوعات سے واقف ہوں گے۔

● مومن خاں مومن کی رباعیوں کے مزاج، آہنگ اور اس کی دیگر منفرد خصوصیات و امتیازات کو سمجھیں گے۔

● اُردو رباعی نگاری میں مومن خاں مومن کے مقام و مرتبہ سے آگاہ ہوں گے۔

## 28.2 تمہید

عزیز طلبا! گذشتہ اکائیوں میں آپ رباعی کے فن، اس کی صنفی خصوصیات، اس میں بیان ہونے والے موضوعات، اس کی روایت، آغاز و ارتقا اور نمائندہ رباعی گو شعرا سے واقف ہوئے۔ آپ نے رباعی اور قطعہ کے مابین فرق اور رباعی کی انفرادیت کو بھی سمجھا۔ اب اس اکائی میں آپ مومن خاں مومن کے سوانحی احوال و کوائف سے واقف ہوں گے، ان کی رباعی نگاری سے بحث کریں گے، ان کی رباعیوں کے موضوعات، مزاج، آہنگ اور اس کی دیگر منفرد خصوصیات و امتیازات کو سمجھیں گے۔

## 28.3 مومن خاں مومن: حیات اور رباعی نگاری

### 28.3.1 مومن خاں مومن کے سوانحی احوال و کوائف

مومن خاں مومن کا اصل نام 'محمد مومن' اور تخلص 'مومن' تھا۔ ایک کشمیری گھرانے سے تعلق رکھتے تھے۔ والد کا نام 'غلام نبی خاں' تھا۔ مومن ۱۲۱۵ھ بمطابق ۱۸۰۰ء کو کوچہ چیلان، دہلی میں پیدا ہوئے۔ ان کے والد شاہ عبدالعزیز محدث دہلوی سے بہت عقیدت رکھتے تھے۔ چنانچہ شاہ صاحب نے ہی مومن خاں نام رکھا تھا۔ اہل خانہ کو یہ نام پسند نہیں تھا۔ اسی لیے انھوں نے ان کا نام 'حبیب اللہ' رکھنا چاہا لیکن آپ شاہ صاحب کے ہی دیے ہوئے نام یعنی مومن خاں مومن کے نام سے ادبی دنیا میں مشہور ہوئے۔ مومن کے دادا کا نام 'حکیم مدار خاں' تھا جو شاہ عالم کے زمانے میں دہلی آئے اور شاہی طبیبوں میں شمولیت کے عوض بادشاہ کی جانب سے انھیں اک جاگیر تفویض ہوئی تھی۔ یہ جاگیر نواب فیض خان کے ذریعے ضبط کر کے ایک ہزار روپے سالانہ پنشن مقرر کر دی گئی تھی۔ اس پنشن کا سلسلہ ان کے خاندان میں جاری رہا۔ مومن کا گھرانہ مذہب کا پابند تھا۔ انھوں نے ابتدائی تعلیم گھر پر اور عربی تعلیم شاہ عبدالقادر دہلوی سے حاصل کی۔ وہ بچپن سے انتہائی ذہین تھے۔ حافظہ بھی کمال کا پایا تھا۔ چنانچہ عربی اور فارسی میں انھوں نے بہت جلد مہارت حاصل کی۔ دنیوی علوم کی تعلیم انھوں نے مکتب میں حاصل کی۔ اس کے بعد وہ طب و نجوم کی طرف راغب ہوئے کیوں کہ ان کے والد حکیم غلام حسن خاں بھی ماہر طب تھے۔ چنانچہ مومن بھی چند سالوں میں ہی طب میں مہارت حاصل کر کے والد کے ساتھ مطب میں بیٹھنے اور نسخہ نویسی کا ہنر سیکھنے لگے۔ نجوم سے انھیں اس قدر دل چسپی پیدا ہوئی کہ وہ دلی کے ماہر نجومی کے طور پر مشہور

ہوئے۔ طب اور نجوم کے علاوہ مل، ریاضی، شطرنج اور موسیقی سے بھی انھیں بے پناہ دل چسپی تھی۔ آغازِ جوانی سے انھوں نے شاعری شروع کر دی تھی۔ انھوں نے اپنی پہلی مثنوی 'مثنوی شکایت ستم' ۱۲ برس کی عمر میں لکھی۔ شاعری میں کچھ دنوں انھوں نے شاہ نصیر سے اصلاح لی لیکن جلد ہی اپنی مشق و مہارت سے وہ دہلی کے شاعروں میں اپنی خاص جگہ بنانے میں کامیاب ہو گئے۔ مالی لحاظ سے مومن کا تعلق متوسط طبقہ سے تھا۔ ان کی پہلی شادی ۱۸۲۳ء میں ایک زمین دار خاندان میں ہوئی تھی جو ناکام ہوئی۔ ان کی دوسری شادی خواجہ میر درد کے نواسے محمد نصیر کی بیٹی انجمن النساء بیگم سے ہوئی۔ ان کی صرف دو اولادیں بقید حیات رہیں۔ ایک لڑکا احمد نصیر خاں اور ایک بیٹی محمدی بیگم۔ آگے چل کر ان ہی سے خاندان کا سلسلہ چلا۔ مومن نہایت غیرت مند، خوددار، شریف النفس، آزاد مزاج، قانع اور وطن پرست انسان تھے۔ امرا و رؤسا کی خوشامد سے وہ سخت نفرت کرتے تھے۔ دلی سے مومن کو پانچ مرتبہ باہر نکلنا پڑا لیکن وطن کی محبت انھیں اپنی طرف کھینچ لائی۔

مومن خاں مومن کی زندگی اور شاعری پر دو چیزیں گہرے طور پر اثر انداز ہوئیں۔ ایک ان کی رنگین مزاجی، دوسری ان کی مذہبیت۔ ان کی زندگی کا سب سے دل چسپ حصہ ان کے معاشقے ہی میں مضمر ہے۔ محبت زندگی کا شدید تقاضہ بن کر ان کے دل و دماغ پر طاری رہی۔ ان کی شاعری کو پڑھ کر ایسا محسوس ہوتا ہے کہ وہ کسی خیالی نہیں بلکہ ایک جیتی جاگتی محبوبہ کے عشق میں گرفتار ہیں۔ مومن خاں مومن اردو غزل گوئی میں منفرد حیثیت کے حامل ہیں۔ انھوں نے نازک خیالی اور بلند پروازی سے اردو غزل کو ایک الگ شان عطا کی۔ ان کا ایک شعر 'تم مرے پاس ہوتے ہو گویا۔ جب کوئی دوسرا نہیں ہوتا' زبان زد خاص و عام ہے۔ ان کی مثنویاں بھی موضوعات کے اعتبار سے منفرد مقام رکھتی ہیں۔ ان کی مثنویوں 'قول غمیں' اور 'جہاد یہ' میں حب الوطنی کا جذبہ پورے شباب پر ہے۔ مومن نے قصیدہ خوانی کو شعرا نہیں بنایا اور نہ کسی کی ہجو کی بلکہ اس سے جہاں تک ہو سکا گریز کیا۔ اسی لیے ان کے دیوان میں محض دو قصیدے ہیں۔ ایک مہاراجہ اجیت سنگھ کی مدح میں جن سے وہ ملنے گئے تو انھوں نے ہاتھی انعام کے طور پر دیا جس کا شکریہ ادا کرتے ہوئے انھوں نے ایک قصیدہ لکھا اور دوسرا جب نواب ٹونک وزیر الدولہ نے بلاوا بھیجا تو نہیں جانے کی معذرت کے طور پر قصیدہ لکھ کر بھیجا۔

عہد مومن کو اردو شاعری کا نشاۃ الثانیہ کہا جاتا ہے۔ دراصل اس صدی میں غالب و مومن نے اردو شاعری کے ایسے چراغ روشن کیے جو مستقبل میں آنے والی کئی دہائیوں کے لیے رہنمائی کا کام کرتے رہے۔ نیاز فتح پوری لکھتے ہیں کہ 'اگر میرے سامنے اردو کے تمام شعراے متقدمین کا کلام رکھ کر (بہ استثناء میر) مجھ کو صرف ایک دیوان رکھنے کی اجازت دی جائے تو میں بلا تامل کہہ دوں گا کہ مجھے کلیات مومن دے دو اور باقی سب اٹھالے جاؤ'۔ مومن نے قصیدہ، رباعی، واسوخت، غزل، ترکیب بند اور مثنوی وغیرہ تقریباً تمام اصناف شاعری میں طبع آزمائی کی ہے۔ مومن کے اردو دیوان (مرتبہ شیفتہ) کے پہلے ایڈیشن کو ۱۸۴۶ء میں مولوی کریم الدین پانی پتی نے دہلی سے شائع کیا۔ 'کلیات مومن' کو پہلی بار مکمل صورت میں منشی نول کشور نے شائع کیا۔ 'دیوان مومن'

(اردو) اور قصائد مومن کو پروفیسر ضیاء الدین بدایونی نے بھی شائع کیا۔ دیوان مومن، فارسی کو حکیم احسن خان نے اور انشائے مومن خان، فارسی کو حکیم احسن اللہ خان نے مرتب کیا۔ اردو فارسی دیوان اور انشائے فارسی کے علاوہ چھ مثنویاں بھی مومن کی یادگار ہیں۔

مومن ایک مرتبہ اپنی چھت پر مرمت کی نگرانی کر رہے تھے کہ پھسل کر گر پڑے جس کے نتیجے میں شدید چوٹ آئی اور بے ہوش ہو گئے۔ ہوش میں آنے کے بعد اپنی زندگی ہی میں انھوں نے بہ شکست دست و بازو کہہ کر اپنی وفات کی پیشین گوئی کر دی تھی۔ ان کی پیشین گوئی کے مطابق ۱۳۶۸ھ بمطابق ۱۴ مئی ۱۸۵۱ء کو ہی ان کی رحلت ہوئی اور اردو شاعری کا ایک روشن ستارہ ہمیشہ ہمیشہ کے لیے غروب ہو گیا۔

### 28.3.2 مومن خاں مومن کی رباعی نگاری

مومن خاں مومن بنیادی طور پر غزل گو شاعر ہیں۔ غزل گوئی میں وہ بلند مقام و مرتبہ کے مالک ہیں۔ انھوں نے رباعیاں بھی کہی ہیں لیکن ان کی رباعیاں ان کی غزلوں سے کم تر معلوم ہوتی ہیں تاہم اردو رباعی نگاری میں ان کی رباعیاں بھی قدر و قیمت کی حامل ہیں۔ ان کی رباعیوں کی کل تعداد ۱۳۱ ہے جس میں موضوعات کا تنوع ملتا ہے اور تخیل کی بلندی بھی دیکھنے کو ملتی ہے۔ مومن کی شاعری کا خاص عنصر عشق و محبت ہے اور یہی ان کی رباعیوں کا خاص موضوع ہے۔ یہی وجہ ہے کہ ان کی زیادہ تر رباعیاں عشق و محبت کے مضامین و مسائل سے معمور ہیں۔ غزلوں کی طرح وہ اپنی رباعیوں میں بھی وفا، وصال، بے وفائی اور جو روستم کو نئے نئے طریقے سے باندھتے ہیں۔ وہ اپنی رباعیوں میں قسمت اور قدرت کے انصاف کو یقینی مانتے ہیں۔ ان کا کہنا ہے کہ حکیم چاہے کتنا بھی بہتر علاج کرے، اگر خدا نہ چاہے تو شفا ناممکن ہے۔ اسی طرح سفر کعبہ بھی اس وقت تک ممکن نہیں جب تک خدا نہ چاہے۔

تھا ہم سے بھی ربط بے وفا یا کہ نہ تھا  
ایسی ہوئی کچھ کبھی بھی گویا کہ نہ تھا  
یاروں میں تمہارے ہم بھی تھے یا کہ نہ تھے  
دیکھو تو ادھر کو کبھی کچھ تھا کہ نہ تھا

ہو حق وفا ادا قضا نے چاہا  
کعبے کا سفر بخت رسا نے چاہا  
ہے ترک علاج ان بتوں کا مومن

دیکھو چاہیں گے گر خدا نے چاہا

اب سے وہ گئے ادھر نہیں یاد کیا  
بھیجی نہیں کچھ خبر نہیں یاد کیا  
ہم یاد میں جس کی آہ سب کچھ بھولے  
اس نے ہمیں بھول کر نہیں یاد کیا

مومن غمِ جاناں کو غمِ دوراں بنا کر پیش کرنے میں مہارت رکھتے ہیں۔ عشق کا غم اور ہجر کی باتیں، یہ سب ان کی  
رُباعیوں میں موجود ہے۔ چند رُباعیاں ملاحظہ ہوں:

ہے فکر سدا کوئی نہ چاہے تجھ کو  
ہو کچھ ایسا کوئی نہ چاہے تجھ کو  
شکوہ کر کے کروں گا سب میں رسوا  
یا میرے سوا کوئی نہ چاہے تجھ کو

الفت میں بھی مجھ کو دکھ دیے جاتے ہو  
مذکورِ ندامت کا کیے جاتے ہو  
کہتے ہو کہ اب غیر کا میں نام نہ لوں  
یوں بھی تو وہی نام لیے جاتے ہو

راز غمِ عشق کو چھپایا ہم نے  
اس ضبط سے جان کو کھپایا ہم نے  
تھی دل میں بھری ہوئی ہوائے جاناں  
دردِ قونج اسے بتایا ہم نے

مومن محبوب کی کج ادائیگیوں سے پریشان ہیں۔ انھوں نے ہجر کی حالت میں پیدا شدہ حالات اور دل پر بیتے  
واردات کا دل چسپ نقشہ کھینچا ہے۔ وہ اپنے محبوب سے گویا ہیں کہ کاش میرا دل بھی تمہاری طرح سنگِ دل ہوتا تو  
میرا بھی وقت بہت آسانی سے گزر جاتا۔ اس طرح مجھے بھی کوئی شکوہ نہیں ہوتا۔ ان کا کہنا ہے کہ محبوب کا ظلم دنیا  
کی کسی بھی تکلیف سے زیادہ اذیت ناک ہے کیوں کہ اس کا مارا ہوا نہ مرتا ہے اور نہ جیتا ہے بلکہ اس کی زندگی آہ و  
زاری میں گذرتی ہے۔ مومن کی رُباعیوں میں عہدِ جوانی کے ختم ہونے، زندگی کے ڈھلنے یعنی وقتِ پیری کے

آنے اور محبوب کی جدائی کا ملال بھی نمایاں ہے۔ بہ طور مثال درج ذیل رُباعیاں ملاحظہ کیجیے:

گر دل میں اثر نہ تیرے غم کا ہوتا  
کاہے کو یہ لوٹنا تڑپنا ہوتا  
کیسی آرام سے گذرتی اوقات  
اے کاش کہ میرا دل بھی تجھ سا ہوتا

کیا ظلم یہ اے نالہ بے باک کیا  
اس شعلہ مزاج کو غضب ناک کیا  
افسوس وہ لعل لب نہیں گرم سخن  
اس آتش خاموش نے جی خاک کیا

ہے عہد شباب زندگانی کا مزا  
پیری میں کہاں وہ نوجوانی کا مزا  
اب یہ بھی کوئی دن میں فسانہ ہوگا  
باتوں میں جو باقی ہے کہانی کا مزا

ہے طرفہ ستم ان کے پھر گھر جانا  
حسرت زدہ جینا بھی ہے گو مر جانا  
پر مجھ کو سحر تلک نہ جینے دے گا  
تیرا یہ شب بنجیر کہہ کر جانا

مومن کی رُباعیوں میں مذہبی نوعیت کے مضامین مثلاً توبہ، مناجات، اہل بیت کی تعریف، پند و نصیحت، بے ثباتی دنیا، زہد و تقویٰ، گناہ و ثواب اور تصوف وغیرہ بھی بیان ہوئے ہیں۔ یعنی ان کی رُباعیوں کے موضوعات مذہبی عقائد سے بھی متعلق ہیں۔ ان کی ایسی رُباعیوں میں مذہبی رنگ نمایاں ہے جس میں وہ بار بار معاشرے کو پیغام دیتے ہوئے دکھائی دیتے ہیں، نصیحت کرتے ہیں اور فکر آخرت کے بنیادی نکات کو شعری پیکر میں ڈھالتے ہیں۔ مومن کو امت محمدی ہونے پر فخر ہے اور بنو فاطمی سے انھیں ایک خاص لگاؤ ہے جس کا برملا اظہار وہ اپنی رُباعیوں میں کرتے ہیں۔ مثال کے طور پر نیچے کی رُباعیاں دیکھیے:

اے خواجہ! خواجگاں دمِ خشم و عتاب  
کیا تاب کہ دے سکے کوئی تجھ کو جواب  
گر جرم کا میرے وزن کرنا ٹھہرا  
انصاف سے کر اپنے کرم کا بھی حساب

تا بندگی عذار سے فرق امام  
تھا جلوہ نما سناں پہ جوں ماہ تمام  
یہ حجت ساطع کرامات حسین  
افزوں ہوئی تیرہ روزی لشکرِ شام

خالص ہوں محمدی مرا دین اسلام  
گورائے صواب ہو نہیں مجھ کو کام  
تقلید کی ٹھیری تو ہوں گا شیعہ  
کس واسطے چھوڑ دیجے افضل تر امام

مومن کی رُباعیوں میں حب الوطنی کی جھلک بھی دکھائی دیتی ہے۔ بظاہر تو وہ خدا کی بات کرتے ہوئے نظر آتے ہیں مگر غور کیجیے تو احساس ہوتا ہے کہ وہ وطن، چمن اور انجمن کا ذکر کر کے دلی کی زبوں حالی اور بربادی کا ماتم کر رہے ہوں اور کہہ رہے ہوں کہ اے خدا جب تو تھا ہی تو تیرے ہوتے ہوئے میرے شہر کو کیا یہی صلہ ملنا لکھا ہوا تھا۔ درج ذیل رُباعی میں مومن اللہ کے ہر جگہ ہونے کی دلالت کرتے ہیں۔ ان کا استفہامیہ انداز بیان رُباعی کو پُر لطف بنا دیتا ہے۔ مثلاً:

کیا گوشہ خفا میں انجمن میں بھی تو تھا  
کیا دشت کہ تنگ دل چمن میں بھی تو تھا  
کچھ اور نہیں سفر میں ایذا لیکن اک درد ہے  
دل میں جو وطن میں بھی تو تھا

مومن کی رُباعیوں میں دنیا کی بے ثباتی کا ذکر بار بار ملتا ہے۔ ان کی بہت سی رُباعیوں سے یہ پیغام ملتا ہے کہ زندگی کا سفر آسان نہیں ہے۔ اس دُنیا سے جانے کی تیاری ہمیشہ رُخنی چاہیے۔ ان کا ماننا ہے کہ مذہب سے دُوری یا لاعلمی دنیا و آخرت دونوں کے لیے نقصان دہ ہے۔ مومن عام انسانوں کی طرح گناہوں پر پشیمیاں اور نادم ہیں۔

وہ کہتے ہیں کہ اے خدا! میں اپنے گناہوں کی وجہ سے شرمندہ ہوں۔ کس منہ سے تیرے سامنے جاؤں گا۔ مجھے معاف کر دے۔ یہی مجھ پر بہت بڑا احسان ہوگا۔ اے خدا! حشر کے میدان میں جب میرے کارناموں کا دفتر پڑھا جائے گا تو تو مجھے نادم ہونے سے بچالے۔ دیکھیے ان سب باتوں کو مومن نے درج ذیل رُباعیوں میں کس سلیقے سے پیش کیا ہے:

لکھا نہ گیا اگرچہ دفتر لکھا  
لکھا وہی بالکل کہ ہے دل پر لکھا  
حیراں ہوں کہ جو حال پریشاں ہے مرا  
یہ کاتب تقدیر نے کیوں کر لکھا

ہے شرم گنہ سے جان کیسی بے تاب  
یہ ذکر جہاں ہوا ہوا جی بے تاب  
یارب کہ موثر ہو یہ کہنا میرا  
یارب ہے ترا بندۂ عاصی بے تاب

جنت میں ہے روز حشر جانا مومن  
ناداں نہ بن کہ تو ہے دانا مومن  
ہر رات نہ مل روے صنم سے آخر  
اک دن ہے خدا کو منہ دکھانا مومن

مومن نے اپنی رُباعیوں میں اپنے انداز میں علمائے سو کی خبر بھی لی ہے۔ ان کا کہنا ہے کہ کچھ نئے عالم پیدا ہوئے ہیں جو جہاد اور حق کی لڑائی کو فسق و فجور سمجھتے ہیں۔ ان منافق صفت لوگوں کی وجہ سے جہاد کی باتیں خلاف سنت مان لی گئی ہیں۔ انھوں نے وحدت کے تصور کو نئے میزان پر باندھا ہے۔ ان کا ماننا ہے کہ اس تصور کی سمجھ سبھی کو ہو، یہ ممکن نہیں ہے۔ دیکھیے مذکورہ باتوں کا اظہار انھوں نے اپنی درج ذیل رُباعیوں میں کس طرح کیا ہے:

یہ چند منافق سراپا بدعت  
ہے کفر و ضلال و فسق جن کی طینت  
بتلاتے ہیں بدعتی امام حق کو  
گویا کہ جہاد ہے خلاف سنت

نہ کچھ رہ سنت نہ طریق توحید  
پھر کیا ہے ضرور سب کی یکساں فہمید  
ہم سمجھے ہیں معنی حقیقی یعنی  
حیواں ہیں حقیقت میں یہ اہل تقلید

مومن کی رُباعیوں میں تبلیغ کارنگ نمایاں ہے۔ انھوں نے اپنی کچھ رُباعیوں کو آل نبی سے جوڑ کر اسے نیا موڑ دیا ہے اور کربلا کے واقعات اور خانہ محمدی کے سپوتوں پر ظلم و ستم کو بیان کیا ہے۔ یہ موضوعات مرثیہ کا محبوب ترین موضوع ہیں لیکن مومن کی خوبی یہ ہے کہ وہ محض چار مصرعوں میں اپنی بات کہہ جاتے ہیں۔ ابن زیاد کا واقعہ ہو یا ابن سعد کا، آل حسین کا ماجرہ ہو یا ابن علی کا، ان سبھی کو انھوں نے نہایت سلیقے سے برتتے ہوئے بیان کیا ہے کہ دجلہ و فرات کی ندیاں تو شاہد ہے کہ کس طرح آل رسول پر ظلم و ستم کے پہاڑ توڑے گئے، ان کو پانی سے محروم رکھا گیا اور ٹپ ٹپ کر انھوں نے جان دی۔ اس ضمن میں ان کی نیچے کی رُباعیاں دیکھیے:

کیا سخت تھے ابن سعد اور ابن زیاد  
اولاد نبی پہ ستم یہ بے داد  
فریاد امام کی کسی نے نہ سنی  
اللہ سنے مقلدوں کی فریاد

درد شہدائے کربلا تو دیکھو  
خون ریزی چشم ماجرا تو دیکھو  
ایسوں سے ہو کیوں نہ حق تعالیٰ راضی  
کیا صبر کیا ان کی رضا تو دیکھو

امواج فرات دیکھ روے شبیر  
حسرت سے یہ خوں نابہ فشاں کی تقریر  
ہیں اپنے ہی امتی لہو کے پیاسے  
کیا تشنگی آل نبی کی تدبیر

روتا ہوں حسین ابن علی کے غم میں  
ہیں عیش جناں کی آرز، اس ماتم میں

حیف آل نبی میں کوئی باقی نہ رہا  
لازم ہے کہ باقی نہ رہے کچھ ہم میں

رباعی کے سلسلے میں یہ بات ذہن نشین رہے کہ فن کے اعتبار سے یہ ایک دشوار گزار شعری صنف ہے۔ ایک ماہر رباعی گو کا فرض ہے کہ وہ کسی خیال، واقعہ یا مضمون کو چار مصرعوں کی مدد سے انتہائی مربوط انداز میں پیش کرے۔ اسے الفاظ کی مصوری پر اتنا عبور حاصل ہو کہ چار مصرعوں میں وہ اپنی بات مکمل کر سکے۔ مومن بہت حد تک اس پر پورے اُترتے ہیں۔ انھوں نے بعض رباعیاں مستزاد کی ہیئت میں بھی کہی ہیں۔ یعنی ان کی رباعیوں میں ہر مصرعے کے بعد ایک خاص وزن کا ٹکڑا لگا ہوا ہے جو اسی مصرعے کے رکن اول اور رکن آخر کے برابر کے طور پر لکھا ہوا ہے۔ مستزاد کی ہیئت میں ان کی درج ذیل رباعیاں ملاحظہ کیجیے:

کہہ دین میں تھا لقب یگانا اپنا	تھے بت سے خفا
کا ہے صنموں کو ہم نے جانا اپنا	اللہ ری خطا
سب دیر و حرم کی خاک چھانی مومن	کیا خاک کہیں
دیکھا تو کہیں نہیں ٹھکانا اپنا	جی بیٹھ گیا
مومن دل سا مکان جو برباد دیا	مانند حساب
ان سنگ دلوں کو دے کے کیا خاک لیا	جز رنج و عذاب
یعنی وہ مکان کہ تھا خدا کا مسکن	کر نذر بتاں
برباد کیا اسے یہ کیا کام کیا	اے خانہ خراب

مومن خاں مومن کی رباعیاں اپنے منفرد لب و لہجے، اسلوب اور موضوعات کے تنوع کے لحاظ سے اردو شاعری میں علاحدہ مقام رکھتی ہیں۔ ان کی رباعیاں اگرچہ انیس و دہیر یا حالی کی طرح بلند نہیں ہیں لیکن اُردو رباعی نگاری میں ان کی رباعیاں اپنی فکری و فنی خوبیوں کے باعث خصوصی توجہ اور اہمیت کی حامل ہیں۔ ان کی رباعیاں ان کی غزلوں سے قدرے مختلف ہیں جہاں دُنیا کی بے ثباتی اور مذہب و اخلاق سے جڑے ہوئے موضوعات کی گہما گہمی ہے۔ انھوں نے اپنی رباعیوں میں عشق کے جذبات کو بھی نہایت قرینے سے باندھا ہے۔ ان کی رباعیاں زیادہ تر ہجر مثنیٰ یا مضارع میں ہیں۔ ان کی رباعیوں میں دبستانِ دہلی کی تمام تر خوبیاں مثلاً افکار کی رنگینی، اسلوب کی سادگی و روانی، داخلیت، سلاست و فصاحت، لب و لہجے کی انفرادیت، طرزِ ادا کی ندرت اور لطافت و دل کشی موجود ہیں۔

مومن خاں مومن کا اصل نام 'محمد مومن' اور تخلص 'مومن' تھا۔ والد کا نام 'غلام نبی خاں' تھا۔ مومن ۱۲۱۵ھ بمطابق ۱۸۰۰ء کو کوچہ چیلان، دہلی میں پیدا ہوئے۔ ابتدائی تعلیم گھر پر اور عربی تعلیم شاہ عبدالقادر دہلوی سے حاصل کی۔ دنیوی علوم کی تعلیم انھوں نے مکتب میں حاصل کی۔ طب، نجوم، رمل، ریاضی، شطرنج اور موسیقی سے بھی انھیں بے پناہ دل چسپی تھی۔ ان علوم و فنون میں بھی انھوں نے غیر معمولی مہارت حاصل کی۔ آغازِ جوانی سے شاعری شروع کر دی تھی۔ اپنی پہلی مثنوی 'مثنوی شکایت ستم' ۱۲ برس کی عمر میں لکھی۔ شاعری میں کچھ دنوں انھوں نے شاہ نصیر سے اصلاح لی لیکن جلد ہی اپنی مشق و مہارت سے وہ دہلی کے شاعروں میں اپنی خاص جگہ بنانے میں کامیاب ہو گئے۔ مومن نے قصیدہ، رباعی، واسوخت، غزل، ترکیب بند اور مثنوی وغیرہ تقریباً تمام اصناف شاعری میں طبع آزمائی کی ہے۔ اُردو دیوان، فارسی دیوان اور انشائے مومن (فارسی) کے علاوہ چھ مثنویاں ان کی یادگار ہیں۔ ان کا انتقال چھت سے گرنے کی وجہ سے ۱۳۶۸ھ بمطابق ۱۴مئی ۱۸۵۱ء کو ہوا۔

مومن خاں مومن کی رباعیوں میں موضوعات کا تنوع ملتا ہے۔ ان کی زیادہ تر رباعیاں عشق و محبت کے مضامین و مسائل سے معمور ہیں۔ اس کے علاوہ ان کی رباعیوں میں مذہبی نوعیت کے مضامین مثلاً توبہ، مناجات، اہل بیت کی تعریف، پند و نصیحت، بے ثباتی دُنیا، زہد و تقویٰ، گناہ و ثواب اور تصوف وغیرہ بھی بیان ہوئے ہیں۔ ان کی رباعیوں میں حب الوطنی کی جھلک بھی دکھائی دیتی ہے۔ انھوں نے اپنی کچھ رباعیوں میں کربلا کے واقعات اور خانہ مجہدی کے سپوتوں پر ظلم و ستم کو بیان کیا ہے۔ مومن خاں مومن کی رباعیاں اپنے منفرد لب و لہجے، اسلوب اور موضوعات کے تنوع کے لحاظ سے اردو شاعری میں علاحدہ مقام رکھتی ہیں۔ ان کی رباعیاں اگرچہ انیس و دہریہ یا حالی کی طرح بلند نہیں ہیں لیکن اُردو رباعی نگاری میں ان کی رباعیاں اپنی فکری و فنی خوبیوں کے باعث خصوصی توجہ اور اہمیت کی حامل ہیں۔ انھوں نے بعض رباعیاں مستزاد کی ہیئت میں بھی کہی ہیں۔ یعنی ان کی رباعیوں میں ہر مصرعے کے بعد ایک خاص وزن کا ٹکڑا لگا ہوا ہے جو اسی مصرعے کے رکن اول اور رکن آخر کے برابر کے طور پر لکھا ہوا ہے۔ ان کی رباعیاں ان کی غزلوں سے قدرے مختلف ہیں جہاں دُنیا کی بے ثباتی اور مذہب و اخلاق سے جڑے ہوئے موضوعات کی گہما گہمی ہے۔ انھوں نے اپنی رباعیوں میں عشق کے جذبات کو بھی نہایت قرینے سے باندھا ہے۔ ان کی رباعیاں زیادہ تر بحر ہزج مثنوی یا مضارع میں ہیں۔ ان کی رباعیوں میں دبستانِ دہلی کی تمام تر خوبیاں مثلاً افکار کی رنگینی، اسلوب کی سادگی و روانی، داخلیت، سلاست و فصاحت، لب و لہجہ کی انفرادیت، طرزِ ادا کی ندرت اور لطافت و دل کشی موجود ہیں۔

## 28.4 آپ نے کیا سیکھا؟

اس اکائی کا مطالعہ کرنے کے بعد آپ نے:

- مومن خاں مومن کے سوانحی احوال و کوائف سے آگہی حاصل کی۔
- مومن خاں مومن کی رُباعی نگاری سے بحث کی۔
- مومن خاں مومن کی رُباعیوں کے موضوعات سے واقفیت حاصل کی۔
- مومن خاں مومن کی رُباعیوں کے مزاج، آہنگ اور اس کی دیگر منفرد خصوصیات و امتیازات کو سمجھا۔
- اُردو رُباعی نگاری میں مومن خاں مومن کے مقام و مرتبہ سے آگہی حاصل کی۔

## 28.5 اپنا امتحان خود لیجیے

- ۱۔ مومن خاں مومن کے سوانحی احوال و کوائف پر مختصراً اظہارِ خیال کیجیے۔
- ۲۔ مومن خاں مومن کے اُردو دیوان (مرتبہ شیفقتہ) کے پہلے ایڈیشن کو کس نے اور کب شائع کیا؟
- ۳۔ مومن خاں مومن کی رُباعیوں کے موضوعات پر مختصر روشنی ڈالیے۔
- ۴۔ مومن خاں مومن کی رُباعیوں میں عشق و محبت کے عنصر کو مثالوں سے واضح کیجیے۔
- ۵۔ مومن خاں مومن کی رُباعی نگاری کی خصوصیات و امتیازات سے بحث کیجیے۔

## 28.6 سوالوں کے جوابات

- ۱۔ مومن خاں مومن کا اصل نام 'محمد مومن' اور تخلص 'مومن' تھا۔ والد کا نام 'غلام نبی خاں' تھا۔ مومن ۱۲۱۵ھ بمطابق ۱۸۰۰ء کو کوچہ چیلان، دہلی میں پیدا ہوئے۔ ابتدائی تعلیم گھر پر اور عربی تعلیم شاہ عبدالقادر دہلوی سے حاصل کی۔ دینیوں علوم کی تعلیم انھوں نے مکتب میں حاصل کی۔ طب، نجوم، رمل، ریاضی، شطرنج اور موسیقی سے بھی انھیں بے پناہ دل چسپی تھی۔ ان علوم و فنون میں بھی انھوں نے غیر معمولی مہارت حاصل کی۔ آغازِ جوانی سے شاعری شروع کر دی تھی۔ اپنی پہلی مثنوی 'مثنوی شکایت' ۱۲ برس کی عمر میں لکھی۔ شاعری میں کچھ دنوں انھوں نے شاہ نصیر سے اصلاح لی لیکن جلد ہی اپنی مشق و مہارت سے وہ دہلی کے شاعروں میں اپنی خاص جگہ بنانے میں کامیاب ہو گئے۔ مومن نے قصیدہ، رُباعی، واسوخت، غزل، ترکیب بند اور مثنوی وغیرہ تقریباً تمام اصنافِ شاعری میں طبع آزمائی کی ہے۔ اُردو دیوان، فارسی دیوان اور انشائے مومن (فارسی) کے علاوہ چھ مثنویاں ان کی یادگار ہیں۔ ان کا انتقال چھت سے

گرنے کی وجہ سے ۱۳۶۸ھ بمطابق ۱۲ مئی ۱۸۵۱ء کو ہوا۔ ۲۔ مومن کے اردو دیوان (مرتبہ شیفٹہ) کے پہلے ایڈیشن کو ۱۸۴۶ء میں مولوی کریم الدین پانی پتی نے دہلی سے شائع کیا۔

۳۔ مومن خاں مومن کی رباعیوں میں موضوعات کا تنوع ملتا ہے۔ ان کی زیادہ تر رباعیاں عشق و محبت کے مضامین و مسائل سے معمور ہیں۔ اس کے علاوہ ان کی رباعیوں میں مذہبی نوعیت کے مضامین مثلاً توبہ، مناجات، اہل بیت کی تعریف، پند و نصیحت، بے ثباتی دنیا، زہد و تقویٰ، گناہ و ثواب اور تصوف وغیرہ بھی بیان ہوئے ہیں۔ ان کی رباعیوں میں حب الوطنی کی جھلک بھی دکھائی دیتی ہے۔ انھوں نے اپنی کچھ رباعیوں میں کربلا کے واقعات اور خانہ محمدی کے سپوتوں پر ظلم و ستم کو بیان کیا ہے۔

۴۔ عشق و محبت کا عنصر مومن خاں مومن کی رباعیوں کا خاص موضوع ہے۔ یہی وجہ ہے کہ ان کی زیادہ تر رباعیاں عشق و محبت کے مضامین و مسائل سے معمور ہیں۔ غزلوں کی طرح وہ اپنی رباعیوں میں بھی وفا، وصال، بے وفائی اور جو رسیم کو نئے نئے طریقے سے باندھتے ہیں۔ وہ غمِ جاننا کو غمِ دوراں بنا کر پیش کرنے میں مہارت رکھتے ہیں۔ عشق کا غم اور ہجر کی باتیں، یہ سب ان کی رباعیوں میں موجود ہے۔ چند رباعیاں ملاحظہ ہوں:

ہے فکر سدا کوئی نہ چاہے تجھ کو  
ہو کچھ ایسا کوئی نہ چاہے تجھ کو  
شکوہ کر کے کروں گا سب میں رسوا  
یا میرے سوا کوئی نہ چاہے تجھ کو

الفت میں بھی مجھ کو دکھ دیے جاتے ہو  
مذکور ندامت کا کیے جاتے ہو  
کہتے ہو کہ اب غیر کا میں نام نہ لوں  
یوں بھی تو وہی نام لیے جاتے ہو

راز غم عشق کو چھپایا ہم نے  
اس ضبط سے جان کو کھپایا ہم نے  
تھی دل میں بھری ہوئی ہوائے جاناں  
درد قونج اسے بتایا ہم نے

۵۔ مومن خاں مومن کی رباعیاں اپنے منفرد لب و لہجے، اسلوب اور موضوعات کے تنوع کے لحاظ سے اردو شاعری میں علاحدہ مقام رکھتی ہیں۔ ان کی رباعیاں اگرچہ انیس و دہیر یا حالی کی طرح بلند نہیں ہیں لیکن اردو رباعی نگاری میں ان کی رباعیاں اپنی فکری و فنی خوبیوں کے باعث خصوصی توجہ اور اہمیت کی حامل ہیں۔ انھوں نے بعض رباعیاں مستزاد کی ہیئت میں بھی کہی ہیں۔ یعنی ان کی رباعیوں میں ہر مصرعے کے بعد ایک خاص وزن کا ٹکڑا لگا ہوا ہے جو اسی مصرعے کے رکن اول اور رکن آخر کے برابر کے طور پر لکھا ہوا ہے۔ ان کی رباعیاں ان کی غزلوں سے قدرے مختلف ہیں جہاں دنیا کی بے ثباتی اور مذہب و اخلاق سے جڑے ہوئے موضوعات کی گہما گہمی ہے۔ انھوں نے اپنی رباعیوں میں عشق کے جذبات کو بھی نہایت قرینے سے باندھا ہے۔ ان کی رباعیاں زیادہ تر بحر ہزج مثنوی یا مضارع میں ہیں۔ ان کی رباعیوں میں دبستانِ دہلی کی تمام تر خوبیاں مثلاً افکار کی رنگینی، اسلوب کی سادگی و روانی، داخلیت، سلاست و فصاحت، لب و لہجہ کی انفرادیت، طرزِ ادا کی ندرت اور لطافت و دل کشی موجود ہیں۔

## 28.7 فرہنگ

(معانی)	(الفاظ)
غصہ، خفگی، ناراضگی	خشم
قہر، غضب، غصہ، ناراضگی	عتاب
رخسار، گال، چہرہ، رخ	عذار
چمکتا ہوا، اونچا، بلند	ساطع
درست عمل، نیک کام	صواب
اذیت، تکلیف، دکھ، صدمہ	ایذا
حکم خدا، فرمان ازلی، مشیتِ الہی	قضا
موافق تقدیر، وہ نصیبہ جو اوج پر ہو، خوش نصیبی	بخت رسا
غصہ و ر، جلد پیش میں آنے والا، تند خو	شعلہ مزاج
لعل کی طرح سرخ ہونٹ، مراد معشوق کے لب	لعل لب
پیٹ کا شدید درد	قونج
کام کی جگہ، مراد اعمال نامہ، خطا و گناہ کی روداد	دفتر

عاصی	گناہ گار، خطا کار
کج ادائیگی	بے مروتی، بے وفائی، بے رُخی
طُرفہ	نادر، انوکھا، عجیب، نیا
فسق	نافرمانی، بدکاری، جرم، گناہ
فہمید	سمجھ، عقل، دانائی
طریق	راہ، راستہ، طور، انداز
فریاد	دہائی دینا، آہ وزاری کرنا، نالہ فغان
امواج	موج کی جمع، لہر
خون ناپہ نشاں	خون اور پانی ملا ہوا، خون کے آنسو
حَیْف	افسوس، ندامت ہونا، شرمندگی ہونا
طینت	عادت، طبیعت، خلقت، سرشت، فطرت
تیز روزی	بد نصیبی، سیاہ بختی، غربتی، محتاجی
سناں	نیزے کی انی، بھالا، نیزہ، برچھی
جلوہ نما	رونق کا سبب، ظاہر، روشن، نمایاں، رونق بخش
تاب	چمک، روشنی، نور

## 28.8 کتب برائے مطالعہ

- ۱۔ کلیات مومن، جلد اول : محمد مومن خاں مومن
- ۲۔ مقدمہ رُبَاعِی (رُبَاعِی پر چار مقالے) : پروفیسر سید وحید اشرف کچھوچھوی
- ۳۔ رُبَاعِی ایک عروضی مطالعہ : پروفیسر عظیم الرحمن
- ۴۔ اُردو رُبَاعِیات : ڈاکٹر سلام سندیلوی
- ۵۔ تاریخ ادب اُردو : وہاب اشرفی
- ۶۔ تاریخ ادب اُردو : رام بابوسکسینہ



ignou  
THE PEOPLE'S  
UNIVERSITY

---

## اکائی 29 میرانیس کی رباعی نگاری

---

ساخت

31.1 اغراض و مقاصد

31.2 تمہید

31.3 میرانیس کی رباعی نگاری

31.3.1 رباعی کافن اور اردو میں رباعی نگاری کی روایت

31.3.2 میرانیس کی رباعی نگاری

31.3.3 ماہصل

31.4 آپ نے کیا سیکھا؟

31.5 اپنا امتحان خود لیجیے

31.6 سوالوں کے جوابات

31.7 فرہنگ

31.8 کتب برائے مطالعہ

---

### 31.1 اغراض و مقاصد

---

اس اکائی کا مطالعہ کرنے کے بعد آپ:

- رباعی کے فن سے متعارف ہوں گے۔
- اردو میں رباعی نگاری کی روایت سے واقف ہوں گے۔
- میرانیس کی رباعی نگاری سے فنی نقطہ نظر سے بحث کریں گے۔
- میرانیس کی رباعی نگاری کی فنی خصوصیات و امتیازات سے آگاہ ہوں گے۔
- اردو رباعی نگاری میں میرانیس کے مقام و مرتبہ کو سمجھیں گے۔

---

### 31.2 تمہید

---

عزیز طلبا! گذشتہ اکائی میں آپ مومن خاں مومن کے سوانحی حالات و کوائف، ان کی رباعی نگاری کے موضوعات اور فنی خصوصیات و امتیازات سے واقف ہوئے۔ اب اس اکائی میں آپ رباعی کے فن، اس کی روایت سے متعارف ہوں گے، میر انیس کی رباعی نگاری سے بحث کریں گے، ان کی رباعی نگاری کی فکری و فنی خصوصیات و امتیازات سے آگاہ ہوں گے اور اردو رباعی نگاری میں ان کے مقام و مرتبہ کو سمجھیں گے۔

### 31.3 میر انیس کی رباعی نگاری

#### 31.3.1 رباعی کافن اور اردو میں رباعی نگاری کی روایت

رباعی عربی زبان کا لفظ ہے جس کے معنی چار چار کے ہیں۔ ہیئت اعتبار سے رباعی اس شعری صنف کو کہتے ہیں جس میں چار مصرعوں کی مدد سے ایک مکمل مضمون یا مربوط خیال پیش کیا جاتا ہے۔ رباعی کے پہلے، دوسرے اور چوتھے مصرعے ہم قافیہ ہوتے ہیں جب کہ تیسرا مصرع بے قافیہ ہوتا ہے۔ شمیم احمد نے رباعی کی تعریف کرتے ہوئے لکھا ہے:

”رباعی عربی زبان کا لفظ ہے جس کے معنی ہیں چار چار۔ اصطلاحاً اس سے وہ شعری ہیئت مراد ہے جو چار مصرعوں پر مبنی ہو اور فکر و خیال کے لحاظ سے مکمل ہو۔ رباعی کے چار مصرعوں میں خیال مربوط و مسلسل ہوتا ہے اور آخری مصرعے میں خیال کی تکمیل ہوتی ہے۔ اس کے پہلے، دوسرے اور چوتھے مصرعے ہم قافیہ ہوتے ہیں اور تیسرا بے قافیہ۔“

(شمیم احمد، اصناف سخن اور شعری ہیئیں، انڈیا بک امپوریم، بھوپال،

۱۹۸۱ء، ص: ۶۹)

اردو زبان میں دوسری شعری اصناف کی طرح رباعی بھی فارسی کے زیر اثر آئی۔ اس کے اولین نمونے اردو کے پہلے صاحب دیوان شاعر قلی قطب شاہ کے یہاں ملتے ہیں اور وہی اردو زبان میں رباعی کے پہلے شاعر مانے جاتے ہیں۔ ان کے کلیات میں ہر قسم کے مضامین پر مشتمل متعدد رباعیاں ملتی ہیں۔ ان کے بعد سراج اورنگ آبادی اور ولی دکنی کے شعری سرمایے میں بھی رباعیاں نظر آتی ہیں۔ دکن کے ان شعرا کے علاوہ شمالی ہند کے تقریباً ہر بڑے شاعر نے رباعی کی صنف میں طبع آزمائی کی ہے۔ دبستانِ دہلی کے شعرا میں میر تقی میر، میر درد اور مرزا محمد رفیع سودا وغیرہ کے یہاں بڑی تعداد میں رباعیاں پائی جاتی ہیں۔ اسی طرح دبستانِ لکھنؤ کے شعرا میں آتش، ناسخ، انشا اور جرأت کے یہاں بھی رباعی پر مشتمل وسیع شعری سرمایہ موجود ہے۔ ان شعرا کے بعد غالب، مومن، ذوق اور بہادر شاہ ظفر نے بھی دل چسپ رباعیاں کہی ہیں۔ یہی دور میر انیس کا ہے۔ اس طرح

میر انیس کے دور تک آتے آتے رباعی کی صنف بلوغت کی عمر کو پہنچ چکی تھی۔ اس کے باوجود میر انیس کی رباعیوں میں بہت تنوع ہے اور ان کی رباعیاں فکری و فنی دل کشی کی حامل ہیں۔ یہی وجہ ہے کہ اردو رباعی نگاری کی روایت میں ان کا نام انتہائی اہمیت کا حامل ہے۔ ان کو رباعی وراثت میں ملی تھی کیوں کہ ان کے پیش روؤں اور خاندانی بزرگوں میں بڑے بڑے رباعی گوشا عمر گزرے ہیں۔ ان کے دادا میر غلام حسین دہلوی نے تقریباً سو رباعیاں لکھی ہیں جو اپنے موضوعات کے تنوع کی وجہ سے قاری کی توجہ اپنی جانب مبذول کرتی ہیں۔ یہ حقیقت ہے کہ میر انیس کے عہد تک آتے آتے رباعیوں کے موضوعات تقریباً متعین ہو چکے تھے۔ اس لیے میر انیس نے بھی ان ہی موضوعات کی پابندی کی ہے جو رباعی کے سلسلے میں مروج تھے۔ ان کی رباعیوں میں عام فلسفیانہ اور عارفانہ قسم کے مضامین کے ساتھ ساتھ عقیدہ اور مذہب سے قریب مضامین بھی ملتے ہیں۔ ان کی رباعیاں فنی اعتبار سے بھی جاذبت و دل کشی اور اعلیٰ اہمیت کی حامل ہیں۔ ان کے ہم عصر مرزا پیر اور دوسرے شعرا نے بھی رباعیاں کہیں لیکن رباعی نگاری میں انھوں نے بھی میر انیس کے منفرد آہنگ اور لب و لہجے کا تتبع کیا۔ یعنی میر انیس کے ہم عصر شعرا نے بھی رباعی نگاری میں میر انیس کا اثر قبول کیا اور ان کی پیروی کی۔ میر انیس اور مرزا پیر وغیرہ کے بعد شیفٹہ، مولانا حالی، اکبر الہ آبادی، اسماعیل میرٹھی، شاد عظیم آبادی، جوش ملیح آبادی، فانی، سیماب اکبر آبادی اور فراق گورکھ پوری نے بھی رباعی نگاری میں خصوصی دل چسپی لی اور عمدہ رباعیاں کہہ کر اردو رباعی نگاری کی روایت میں قابل قدر اضافہ کیا۔ ان شعرا کے علاوہ دیگر شعرا نے بھی رباعیاں کہیں۔ اس طرح یہ کہا جاسکتا ہے کہ رباعی ایک ایسی صنف ہے جس کی طرف بیش تر شعرا نے توجہ دی۔ آج کے دور میں بھی شعرا رباعیاں کہہ رہے ہیں اور اس کا سفر جاری ہے۔

### 31.3.2 میر انیس کی رباعی نگاری

میر انیس اردو رباعی نگاری میں اس اعتبار سے عظمت و اہمیت کے حامل ہیں کہ انھوں نے سادہ و سلیس اور عام فہم انداز میں اپنی رباعیوں میں جو باتیں کہی ہیں، وہ از دل خیزد بردل ریزد کے مصداق قاری کے دل میں اتر جاتی ہیں۔ محمد حسن بلگرامی رباعی نگاری میں ان کی عظمت پر اظہار خیال کرتے ہوئے رقم طراز ہیں:

”اس صنف میں ایسے ایسے اکابر طبع آزمائی کر کے نام کر چکے ہیں کہ ان سے آگے قدم بڑھانا سخت دشوار تھا مگر میر انیس نے یہاں بھی اپنی عظمت کا سکہ منوایا اور رباعی میں اپنا نام ہی نہیں چھاپ بھی چھوڑ گئے۔“

(محمد حسن بلگرامی (مرتبہ)، رباعیات انیس، جے کے آفسیٹ پریس، دلی، ۱۹۷۹ء،

ص: ۴)

میر انیس نے مستقلاً رباعیاں نہیں کہی ہیں بلکہ مرثیہ پڑھنے سے پہلے وہ ایک دو سلام پڑھتے تھے اور کچھ رباعیاں

کہتے تھے۔ اس طرح انھوں نے مختلف اوقات میں رباعیاں کہی ہیں۔ کبھی مرثیوں سے فرصت ملنے پر انھوں نے رباعی کہی ہے تو کبھی مجلس میں مرثیہ سنانے کے لیے جاتے وقت رباعیاں موزوں کی ہیں۔ اس پہلو پر روشنی ڈالتے ہوئے ڈاکٹر سلام سندیلوی نے لکھا ہے:

”اگرچہ مستقلاً میرا نئیس نے بھی رباعیاں نہیں کہی ہیں اور نہ خاص طور سے رباعیاں کہنے کے مقصد سے وہ کبھی بیٹھتے تھے تاہم چوں کہ ان کے دور میں مرثیہ پڑھنے سے قبل کچھ رباعیاں، ایک دو سلام اور بعد میں مرثیہ پڑھنے کا رواج تھا۔ اس لیے انیس کو ضرورتاً رباعیاں کہنی پڑتی تھیں۔ میرا نئیس رباعیاں مختلف اوقات میں کہتے تھے۔ کبھی کبھی مرثیوں سے فرصت ملنے پر کچھ رباعیات کہہ لیتے تھے۔ کبھی ایسا ہوا کہ مجلس جاتے وقت کچھ رباعیاں کہہ لیں۔ اگر جاتے وقت فرصت نہ مل سکی تو وہ راستے میں کچھ رباعیاں موزوں کر لیتے تھے۔ لیکن جب راستے میں کسی وجہ سے وہ رباعیاں نہ کہہ پاتے تھے تو مجلس میں بیٹھ کر کہہ لیتے تھے۔ بہر حال مرثیہ پڑھنے سے پہلے رباعی پڑھنا ان کا وتیرہ بن چکا تھا۔ رفتہ رفتہ ان رباعیات کا ایک خزانہ جمع ہو گیا۔“

(ڈاکٹر سلام سندیلوی، اردو رباعیات، نسیم بک ڈپو، لکھنؤ، ۱۹۶۳ء، ص: ۳۷۷)

اردو رباعی نگاری میں میرا نئیس کا امتیاز یہ بھی ہے کہ ان کی رباعیوں میں وہ تمام موضوعات پائے جاتے ہیں جو رباعی کے لیے جزو لاینفک کی حیثیت رکھتے ہیں یعنی انھوں نے اپنی رباعیوں میں ان تمام موضوعات کو برتا ہے جو فارسی شعرا نے اختیار کیے تھے۔ یہی وجہ ہے کہ ان کی رباعیاں فارسی کے رباعی گو شعرا شیخ عطار، مولانا روم اور سرمد کی رباعیوں کے بالمقابل رکھی جاسکتی ہیں۔ میرا نئیس اردو رباعی نگاری میں اس اعتبار سے بھی منفرد اور ممتاز ہیں کہ انھوں نے اردو رباعی میں ایک نئے موضوع یعنی رثائی رباعیوں کا اضافہ کیا ہے۔ میرا نئیس کا امتیاز یہ بھی ہے کہ انھوں نے بڑی تعداد میں انتہائی کامیاب اور مقبول رباعیاں کہی ہیں۔ یہی وجہ ہے کہ وہ دور متوسط کے سب سے بڑے رباعی گو شاعر تسلیم کیے جاتے ہیں اور اردو رباعی نگاری میں ان کی شہرت و مقبولیت بلندی کو پہنچی ہوئی نظر آتی ہے۔ اردو رباعی نگاری میں میرا نئیس کا امتیاز یہ بھی ہے کہ ان کے منفرد لہجے اور آہنگ کو اس قدر مقبولیت حاصل ہوئی کہ ان کے ہم عصروں بالخصوص ان کے ہم عصر مرزا دبیر نے رباعی نگاری میں ان کا گہرا اثر قبول کیا۔ اردو رباعی نگاری میں میرا نئیس کے آہنگ اور لہجے کو اس قدر اعتبار و وقار حاصل ہوا کہ دوسرے رباعی گو شعرا اسی لہجے کی پیروی کرنے لگے۔ یہی وجہ ہے کہ میرا نئیس کے لہجے کی چھاپ ان کے عہد کے رباعی گو شعرا کے یہاں بین طور پر نظر آتی ہے۔

میر انیس کی رباعیوں میں موضوعات کا دائرہ خاصاً وسیع ہے۔ ان کی رباعیوں میں مختلف قسم کے موضوعات پائے جاتے ہیں اور ان ہی موضوعات کے اعتبار سے محققین نے ان کی رباعیوں کی تقسیم کی ہے۔ ڈاکٹر سلام سندیلوی نے موضوعاتی اعتبار سے ان کی رباعیوں کی تقسیم اس طرح کی ہے:

۱۔ مذہبی رباعیات جس میں حمد، مغفرت، نعت، منقبت، عقائد اور رثائی رباعیاں آتی ہیں۔

۲۔ اخلاقی رباعیاں

۳۔ فلسفیانہ رباعیاں

۴۔ سماجی رباعیاں

۵۔ ذاتی رباعیاں

مذہبی رباعیات:

میر انیس نے ایک مذہبی خانوادے میں جنم لیا تھا جہاں مذہب کا بہت زیادہ عمل دخل تھا۔ انھوں نے دوسرے علوم و فنون کے ساتھ مذہب کی تعلیم بھی حاصل کی تھی اور وہ دین و شریعت سے مکمل طور پر واقف بھی تھے۔ میر انیس کے عہد میں یہ رواج تھا کہ مرثیہ نگار شعر امریہ کہنے سے پہلے سلام یا ایک دو رباعی پڑھا کرتے تھے۔ اس کے بعد وہ مرثیہ گوئی کی طرف متوجہ ہوتے تھے۔ میر انیس نے بھی ان روایات کی پیروی کی۔ اس طرح ان کے یہاں مرثیہ کے ساتھ رباعیوں کا بھی اچھا خاصا ذخیرہ جمع ہو گیا۔ میر انیس کے ذہن و فکر پر مذہب کا گہرا اثر تھا۔ مذہب سے میر انیس کی عقیدت کا ہی نتیجہ ہے کہ انھوں نے حمدیہ رباعیاں بھی کہی ہیں جس میں انھوں نے خدا کی ذات اور اس کی صفات کو بیان کیا ہے۔ میر انیس کی جن رباعیوں میں خدا کی ذات کا بیان ہوا ہے، اس میں معرفت اور وحدانیت کا رنگ جھلکتا ہے اور ان کی جن رباعیوں کا تعلق خدا کی صفات سے ہے، ان میں خدا تعالیٰ کی رزاقیت و غفاریت وغیرہ کا نقشہ کھینچا گیا ہے۔ مندرجہ ذیل رباعی میں خدا کی ذات کو بیان کیا گیا ہے اور ہر شے میں خدا کی موجودگی کو دکھایا گیا ہے۔ اشعار دیکھیے:

گلشن میں صبا کو جستجو تیری ہے  
بلبل کی زباں پر گفتگو تیری ہے  
ہر رنگ میں جلوہ ہے تیری قدرت کا  
جس پھول کو سوگھتا ہوں، بو تیری ہے

خدا تعالیٰ کی ذات لامحدود ہے۔ وہ ہماری رگ جاں سے بھی قریب ہے مگر دور بھی ہے۔ دیکھیے اس مضمون کو میر انیس نے کتنی فن کاری سے ادا کیا ہے:

پتلی کی طرح نظر سے مستور ہے تو  
آنکھیں جسے ڈھونڈتی ہیں وہ نور ہے تو  
قربت رگ جاں سے اور پھر اس پر یہ بعد  
اللہ اللہ کس قدر دور ہے تو

میرانیس کی جن رباعیوں میں خدا کی صفات کا ذکر کیا گیا ہے، اس میں خدا کی بندوں پر شفقت و رحمت، اس کی ستاریت اور اس کی رزاقیت و غفاریت وغیرہ صفات کا بیان کیا گیا ہے۔ بہ طور مثال درج ذیل رباعی ملاحظہ ہو:

خلاق جہاں ہے، رب اکبر تو ہے  
ستار ہے، رزاق ہے، داور تو ہے  
حیراں ہوں کیا کروں صفت میں تیری  
جو حمد و ثنا ہے، اس سے برتر تو ہے

میرانیس کی ایک اور رباعی دیکھیے جس میں اللہ کی رحمت کا بیان ہوا ہے۔

ہم نے کبھی عصیاں سے کنارہ نہ کیا  
پر تو نے دل آزرده ہمارا نہ کیا  
ہم نے تو جہنم کی بہت کی تدبیر  
لیکن تری رحمت نے گوارا نہ کیا

میرانیس نے اپنی رباعیوں میں خدا کی بارگاہ میں مغفرت اور بخشش کی دعا بھی مانگی ہے جس میں خشوع و خضوع ہے۔ ان کی اس طرح کی رباعیاں بہت پُر اثر ہیں۔ دیکھیے درج ذیل رباعی میں انھوں نے کس انوکھے انداز میں اپنے گناہوں کا اعتراف کرتے ہوئے خدا کو مغفرت و معاف کر دینے والا قرار دیا ہے:

ہے کون جو عصیاں میں گرفتار نہیں  
جز تیرا کرم کچھ اور درکار نہیں  
مجھ سا نہیں عالم میں گنہ گار اگر  
تجھ سا بھی تو اور کوئی غفار نہیں

میرانیس کے یہاں نعت و منقبت سے عبارت رباعیاں بھی ملتی ہیں۔ دراصل انھیں نبی اکرم ﷺ اور اہل بیت سے بہت زیادہ محبت تھی۔ اسی محبت و عقیدت کی وجہ سے انھوں نے اپنی بہت ساری رباعیوں میں نہایت ادب و احترام اور تعظیم و تکریم کے ساتھ رسول خدا ﷺ، معراج شریف، حضرت علیؓ کی ولادت و خلافت، ان کی فضیلت، فاطمہ زہرا اور حضرت حسینؓ کی مدح و ستائش کی ہے۔ دیکھیے ان کی درج ذیل رباعی جو انھوں نے حضور ﷺ کی

شان میں کہی ہے اور جس میں انھوں نے آپ ﷺ کو عظیم اور لائٹانی بادشاہ قرار دیتے ہوئے معراج شریف کی عظمت و اہمیت بیان کی ہے:

دنیا میں محمد سا شہنشاہ نہیں  
کس راز سے خالق کے وہ آگاہ نہیں  
باریک ہے ذکر قرب معراج انیس  
خاموش کہ یاں سخن کو بھی راہ نہیں

میر انیس نے ایک رباعی حضرت علیؓ کی ولادت کی تعریف میں کہی ہے۔ دیکھیے اس رباعی کا آہنگ و انداز کتنا منفرد اور دل کش ہے۔

دین داروں نے امن کفر و شر سے پایا  
کعبہ نے شرف ایسے گھر سے پایا  
ہاتھوں پہ علیؓ کو لے کے احمد نے کہا  
یہ در نجف خدا کے گھر سے پایا

میر انیس نے اپنی رباعیوں میں اپنے عقیدے سے متعلق مضامین بھی نظم کیے ہیں۔ ان کی اس قسم کی رباعیوں میں کربلا و نجف کی خاک، وہاں دفن ہونے، اس کے زائرین کی فضیلت اور عزا خانہ کے فضائل کا بیان کیا گیا ہے۔ سلام سندیلوی نے اپنی کتاب میں لکھا ہے کہ یہ خاص میر انیس کا ایجاد کردہ مضمون ہے۔ میر انیس سے قبل کسی اور شاعر کے یہاں عقیدے سے متعلق اس قسم کے مضامین کو منظوم کرنے کا ذکر نہیں ملتا ہے۔ دیکھیے درج ذیل رباعی میں میر انیس نے روضہ حسینؓ کی زیارت کو عبادت خداوندی کے مشابہ قرار دیا ہے یعنی ان کے مطابق جو روضہ حسین تک پہنچ گیا وہ خدا تک پہنچ گیا:

جو روضہ شاہ کربلا تک پہنچے  
بے شبہ و شک وہ مصطفیٰ تک پہنچے  
اللہ ری عز و شان زوار حسین  
پہنچے جو حسین تک وہ خدا تک پہنچے

میر انیس نے اپنی رباعیوں میں رثائی مضامین بھی بڑی خوب صورتی سے نظم کیے ہیں۔ یہی وجہ ہے رثائی رباعیاں کہنے کے معاملے میں ان کا کوئی ثانی نہیں ہے۔ دراصل میر انیس کو مرثیہ نگاری سے خاص شغف تھا۔ اس لیے رثائی مضامین سے عبارت رباعیاں کہنے میں انھیں کسی قسم کی مشقت کا سامنا نہیں کرنا پڑا بلکہ اس قسم کے مضامین انھوں نے بہت آسانی سے اپنی رباعیوں میں نظم کیے ہیں۔ سلام سندیلوی نے لکھا ہے کہ ان کی رثائی

رباعیوں میں تقریباً وہی مضامین ہیں جو ان کے مرثیوں میں موجود ہیں۔ جیسے شہادت حسینؑ، تشنگی حسینؑ، مظلومیت حسینؑ، اہل بیت کا مدینے سے روانہ ہونا اور میدانِ کربلا میں داخل ہونا، پھر حضرت علی اکبر، حضرت علی اصغر اور حضرت قاسم وغیرہ کی شہادت کے بیانات وغیرہ۔ میر انیس کی زندگی کے مطالعے سے ایسا محسوس ہوتا ہے کہ گویا ان کی زندگی ماتم و مرثیہ حسین کے لیے وقف تھی۔ اس لیے اپنی ایک رباعی میں انھوں نے اس خیال کا اظہار کیا ہے کہ خدا نے مجھے دو نعمتیں دی ہیں۔ ایک آنکھ جو رونے کے لیے ہے۔ دوسری نعمت ہاتھ ہے جو ماتم کرنے کے لیے ہے۔ دیکھیے اس خیال کو میر انیس نے کتنے اچھے اور پُر اثر انداز میں بیان کیا ہے:

پیدا ہوئے دنیا میں اسی غم کے لیے  
رونا ہی جلا ہے چشم پر غم کے لیے  
ہم کو دو نعمتیں خدا نے دی ہیں  
آنکھیں رونے کو، ہاتھ ماتم کے لیے

میر انیس کا خیال ہے کہ غم حسین میں آنسو بہانے سے جنت نصیب ہوتی ہے۔ دیکھیے اس مضمون کو انھوں نے اپنے اندازِ بیان سے کتنا مؤثر بنا دیا ہے:

فرصت کوئی ساعت نہ زمانے سے ملی  
بیگانے سے راحت نہ یگانے سے ملی  
حقا کہ پلک نواز ہے ذات تری  
جنت انھیں اشکوں کے بہانے سے ملی

میر انیس نے اپنی ایک رباعی میں کربلا کے شہیدوں کی مظلومیت کا ذکر بڑے مؤثر انداز میں کیا ہے جسے سن کر آنکھیں اشک برسائے پر مجبور ہو جاتی ہیں۔ رباعی ملاحظہ ہو:

خون میں شہ مظلوم کا سینہ ڈوبا  
بطحا ہوا برباد مدینہ ڈوبا  
کیا بیٹھے ہو سر پہ خاک اڑاؤ یارو  
خشکی میں محمد ﷺ کا سفینہ ڈوبا

میر انیس نے مذہبی رباعیاں کہہ کر اردو رباعی نگاری میں ایک نئے باب کا اضافہ کیا ہے۔ ان کی اس قسم کی رباعیوں کا اردو شعر و ادب میں بہت بلند مقام ہے۔ ان کی مذہبی رباعیوں پر اظہارِ خیال کرتے ہوئے ڈاکٹر سلام سندیلوی نے لکھا ہے:

”میر انیس کی مذہبی رباعیوں نے اردو ادب میں ایک نئے باب کا اضافہ کیا۔ حمد و

مغفرت، نعت و منقبت اور معتقدات وراثیات نے اردو شاعری میں ایک نیا چمن کھلادیا اور خصوصاً معتقدات تو میرا نئیس سے قبل کسی کے ذہن میں نہیں آئے تھے۔ میرا نئیس کی مذہبی رباعیوں کا اثر دیگر مرثیہ گو شعرا پر پڑا۔ اگرچہ ان کے یہاں مذہبی رباعیوں کی تعداد کافی نہیں ہے تاہم وہ رباعی گوئی سے دامن بچانہ سکے کیوں کہ عوام کے گوش و ہوش میرا نئیس کی آواز سے آشنا ہو چکے تھے۔“

(ڈاکٹر سلام سندیلوی، اردو رباعیات، ص: ۳۷۸)

## اخلاقی رباعیاں:

میرا نئیس ایک اعلیٰ خانوادے کے چشم و چراغ تھے۔ انھوں نے شرف اور اہل کمال کے درمیان پرورش پائی۔ فیض آباد سے جب لکھنؤ آئے تو یہاں بھی اچھا ماحول ملا۔ ایسے اچھے ماحول کے نتیجے میں خودداری، عظمت و شرافت، عاجزی و انکساری اور بلند ہمتی کے عناصر ان کے ذہن و دماغ میں رچ بس گئے تھے اور یہ تمام عناصر ان کی رباعیوں میں بھی نظر آتے ہیں۔ میرا نئیس نے جو اخلاقی رباعیاں کہی ہیں، وہ ان کی بلند مرتبت شخصیت کا عکس اور پرتو ہیں۔ ان کی اخلاقی رباعیوں میں ان کی بلند مرتبت شخصیت کے عناصر جلوہ گر نظر آتے ہیں جن سے ہمیں اخلاق و کردار کی اصلاح کرنے، غیرت و خودداری کی راہ پر چلنے اور زندگی کے ہر موڑ پر فروتنی اور انکساری سے کام لینے کی تلقین ملتی ہے۔ بقول ڈاکٹر سلام سندیلوی: ”میرا نئیس کی اخلاقی رباعیاں ہماری زندگی کے لیے دستور العمل کا کام کرتی ہیں۔“ میرا نئیس نے اپنی ایک رباعی میں خودداری کی تلقین کرتے ہوئے کہا ہے کہ ہمیشہ اپنی عزت نفس کا خیال رکھنا چاہیے اور یہ پاؤں جب بھی چلیں تو راہِ مولا میں چلیں اور یہ ہاتھ جب بھی اٹھیں تو کسی اور کے سامنے نہیں بلکہ صرف خدا کے آگے اٹھیں۔ رباعی ملاحظہ ہو:

عزت رہے یارو آشنا کے آگے  
محبوب نہ ہوں شاہ و گدا کے آگے  
یہ پاؤں چلیں تو راہِ مولا میں چلیں  
یہ ہاتھ جب اٹھیں تو خدا کے آگے

میرا نئیس نے اپنی ایک رباعی میں کہا ہے کہ جس کو خدا دنیا میں مقام و مرتبہ عطا کرتا ہے، وہ فروتنی اور عجز و انکساری کا مظاہرہ کرتا ہے اور تہی مغز شخص اپنی تعریف آپ کرتا ہے جس طرح خالی برتن سے صدا آتی ہے۔ رباعی ملاحظہ ہو:

رتبہ جسے دنیا میں خدا دیتا ہے  
وہ دل میں فروتنی کو جا دیتا ہے  
کرتے ہیں تہی مغز ثنا آپ اپنی

جو ظرف کہ خالی ہے صدا دیتا ہے

میرا نئیس نے اپنی درج ذیل رباعی میں عمر کی ناپائیداری کو بیان کرتے ہوئے کہا ہے کہ جب سال گرہ آتی ہے تو یہ خوشی کا مقام نہیں ہوتا بلکہ مجموعی عمر سے ایک سال کا دورانیہ گھٹ جاتا ہے:

دل سے طاقت بدن سے کس جاتا ہے  
آتا نہیں پھر کر جو نفس جاتا ہے  
جب سال گرہ ہوئے تو عقدہ یہ کھلا  
یاں اور گرہ سے ایک برس جاتا ہے

دیکھیے درج ذیل رباعیوں میں میرا نئیس نے کتنے دل چسپ انداز میں دنیاوی زندگی کی بے ثباتی کو بیان کیا ہے اور انسان کو عقیبی و آخرت کی یاد دلائی ہے:

اندیشہ باطل سحر و شام کیا  
عقبی کا نہ ہائے کچھ سر انجام کیا  
ناکام چلے جہاں سے افسوس انیس!  
کس کام کو یاں آئے تھے کیا کام کیا  
اب دار فنا سے جان کھونا ہوگا  
میت پہ عجب طرح کا رونا ہوگا  
عادت نہیں منہ ڈھانپ کے سونے کی انیس!  
کیا گزرے گی جب قبر میں سونا ہوگا

عرصہ حیات کو غنیمت جان کر عمل خیر کرنا چاہیے تاکہ وقت سفر کسی قسم کا افسوس اور حسرت نہ رہے۔ دیکھیے اس مضمون کو میرا نئیس نے کس فن کاری سے ادا کیا ہے:

جس دم نزدیک وقت رحلت ہوگا  
یارو! کیا ہی مقام حسرت ہوگا  
کوئی عمل نیک نہ ہوگا جز یاں  
آخر کو وہی رفیق تربت ہوگا

اس دنیا اور یہاں کی ہر چیز کو فنا ہے۔ کسی کو اپنے ہنر پر مغرور نہ ہونا چاہیے۔ ہر شخص کا انجام دو گز زمیں ہے۔ اس مضمون کو میرا نئیس نے یوں ادا کیا ہے:

مانا ہم نے کہ عیب سے پاک ہے تو  
مغرور نہ ہو صاحب ادراک ہے تو  
بالفرض اگر آسماں پہ ہے تیرا مقام  
انجام کو سوچ لے کہ پھر خاک ہے تو

میر انیس نے اپنی رباعیوں میں بار بار انجام اور آخرت کی یاد دلائی ہے۔ اس ضمن میں ان کی یہ رباعی دیکھیے:

آغوشِ لحد میں جب کہ سونا ہوگا  
جز خاک نہ تکیہ نہ بچھونا ہوگا  
تنہائی میں آہ! کون ہووے گا انیس  
ہم ہوویں گے اور قبر کا کونا ہوگا

میر انیس کی رباعیوں میں ان کی اخلاقی رباعیاں بھی بلند مقام اور اہمیت کی حامل ہیں جن میں انھوں نے اخلاق و کردار کی آراستگی کے جو اصول قائم کیے ہیں، وہ دوسروں کے یہاں بہت کم ملیں گے۔ ان کی اخلاقی رباعیوں کے حوالے سے ڈاکٹر سلام سندیلوی رقم طراز ہیں:

”میر انیس کی اخلاقی رباعیاں بھی اردو ادب میں ایک بلند مقام رکھتی ہیں۔  
مذہب و اخلاق کے جو سنہرے اصول میر انیس نے قائم کیے ہیں، دوسرے شعرا  
کے یہاں کم ملیں گے۔ انھوں نے اپنی رباعیات سے انسان کے کردار کو سنوارا  
ہے اور اس کو عروج و عظمتِ آدم سے ہم آغوش کیا ہے۔“  
(ڈاکٹر سلام سندیلوی، اردو رباعیات، ص: ۳۷۹)

### فلسفیانہ رباعیاں:

میر انیس کی رباعیوں میں فلسفیانہ مضامین بھی ملتے ہیں۔ انھوں نے موت و حیات کے فلسفے کو اپنی رباعیوں میں مؤثر پیرایے میں بیان کیا ہے۔ دوسرے مفکرین کی طرح انھوں نے بھی اس دنیاوی زندگی کو چند روزہ اور فانی قرار دیا ہے۔ میر انیس کا خیال ہے کہ جب رسول ﷺ اور اہل بیت کی زندگی فنا ہوگئی اور وہ اس دنیا میں نہیں رہے تو دوسرے لوگوں کی کیا حقیقت ہے، وہ لوگ بھی اس دنیا میں نہیں رہیں گے اور ایک نہ ایک دن ان پر بھی فنا طاری ہو جائے گی۔ یہ دنیا سراپ اور ایک خواب کی طرح ہے۔ دنیا اور انسانی زندگی کی اس ابدی حقیقت کو میر انیس نے جوانی سے زیادہ پیری میں محسوس کیا ہے کہ پیری موت کی علامت ہے۔ انھوں نے اپنی رباعیوں میں نحیف و کمزور جسم، پھیکے اور بے نور چہرے، بالوں کی سپیدی اور خمیدہ کمر کا ذکر

نہایت پُر اثر لہجے میں کیا ہے۔ کچھ رباعیوں میں انھوں نے قبر کی تنہائی اور تاریکی کو بھی بیان کیا ہے اور کبھی کبھی اس دنیا کی چند روزہ زندگی سے تنگ آ کر موت کی تمنا بھی کی ہے۔ اس دنیا میں سبھی لوگ مال اور انجام کی خبر سے غافل ہیں۔ انھیں چند روزہ زندگی کی رنگینی میں عقبنی اور انجام کی یاد بالکل نہیں آتی ہے لیکن جو عقل مند آدمی ہے وہ اپنے مال اور انجام کی خبر سے بے پروا نہیں ہوتا۔ دیکھیے اس مضمون کو میر انیس نے کس سلیقے سے بیان کیا ہے:

چل جلد اگر قصد سفر رکھتا ہے  
تو کچھ بھی مال کی خبر رکھتا ہے  
راحت دنیا میں کس نے پائی ہے انیس  
جو سر رکھتا ہے درد سر رکھتا ہے

دنیا میں رنج و غم اور خوشی و مسرت کا احساس صرف حیات یعنی زندگی تک موقوف ہے۔ مرنے کے بعد ان تمام چیزوں کی فکر رخصت ہو جاتی ہے۔ موت رنج و الم، خوشی و مسرت اور راحت کے سارے جھگڑے اور الجھن کو یک لخت ختم کر دیتی ہے۔ اس مضمون کو میر انیس نے اس طرح ادا کیا ہے:

وہ موجِ حوادث کا تھیڑا نہ رہا  
کشتی وہ ہوئی غرق وہ بیڑا نہ رہا  
سارے جھگڑے تھے زندگانی تک انیس  
جب ہم نہ رہے تو کچھ بکھیڑا نہ رہا

دنیاوی زندگانی ناپائیدار ہے۔ اس کو دوام نہیں۔ موت کے بعد سب کچھ افسانہ ثابت ہوتا ہے۔ ہم جسے لافانی سمجھتے ہیں، وہ فانی ثابت ہوتا ہے۔ اس مضمون کو میر انیس نے اپنی ایک رباعی میں اس طرح منظوم کیا ہے:

طفلی دیکھی شباب دیکھا ہم نے  
ہستی کو حباب آب دیکھا ہم نے  
جب آنکھ ہوئی بند تو عقدہ یہ کھلا  
جو کچھ دیکھا سو خواب دیکھا ہم نے

میر انیس نے اپنی رباعیوں میں پیری اور ضعیفی کے فلسفے کو بھی منظوم کیا ہے۔ ان کی اس نوع کی رباعیاں سوز و گداز اور درد و اثر کی کیفیت سے پُر ہیں۔ پیری میں عذار یعنی رخسار بے نور ہو جاتے ہیں۔ بال سفید ہو جاتے ہیں۔ قریب رہنے والے یار دوست دور ہو جاتے ہیں۔ اس لیے آدمی کو اپنی موت کو ہر وقت یاد رکھنا چاہیے۔ ان باتوں کو میر انیس نے اپنی درج ذیل رباعی میں اس طرح بیان کیا ہے:

پیری آئی عذار بے نور ہوئے

یاران شباب پاس سے دور ہوئے  
لازم ہے کفن کی یاد ہر وقت انیس  
جو مشک سے بال تھے وہ کافور ہوئے

میر انیس کی اس قسم کی رباعیاں فلسفیانہ رباعیاں کہلاتی ہیں جو نہ صرف عوام میں مقبول ہوئیں بلکہ دوسرے شعرا نے بھی اس انداز کی رباعیاں کہنے میں میر انیس کا اثر قبول کیا۔ اس پہلو پر روشنی ڈالتے ہوئے ڈاکٹر سلام سندیلوی نے لکھا ہے:

”میر انیس کی فلسفیانہ رباعیات کا اثر بھی بعد کے شعرا کے یہاں ملتا ہے۔ خصوصاً ان کی پیری کی رباعیاں کافی مقبول ہوئیں۔ پیارے صاحب رشید کی پیری کی رباعیاں اپنی تخلیق کے لیے انیس کی رہن منت ہیں۔ ان کی رباعیوں میں میر انیس کا رنگ صاف جھلکتا ہے۔ پیارے صاحب نے بھی انیس ہی کی طرح موئے سفید، خمیدہ کمر اور نقاہت جسم وغیرہ کا ذکر کیا ہے۔ دراصل پیارے صاحب رشید کا خاص موضوع پیری ہے اور وہ اس مخصوص میدان میں میر انیس سے بھی آگے نکل گئے ہیں مگر اپنی جولانی میں وہ انیس کے راستے کو نہیں بھولے ہیں۔“

(ڈاکٹر سلام سندیلوی، اردو رباعیات، ص: ۳۷۹)

### ذاتی رباعیاں:

میر انیس کی رباعیوں میں کچھ ایسی رباعیاں بھی ہیں جن میں ان کے شخصی احوال و کوائف بیان ہوئے ہیں۔ ان رباعیات سے یہ بھی پتہ چلتا ہے کہ ان کے تعلقات کن رُوسا، امرا اور شاہان وقت سے تھے۔ کچھ رباعیوں میں انھوں نے ۱۸۵۷ء کے واقعات کی طرف بھی اشارہ کیا ہے۔ اس کے علاوہ میر انیس نے کچھ ایسی رباعیاں بھی کہی ہیں جن میں فخر و مباہات کا مضمون ملتا ہے مگر ان کے فخر و تعلیٰ میں بھی عجز و انکساری کا پہلو شامل ہے۔ انھوں نے اپنی شاعری اور قادر الکلامی پر اس انداز سے فخر و تعلیٰ کا اظہار کیا ہے جس سے پتہ چلتا ہے کہ ان کی شاعری اپنے زور بازو کی دین نہیں بلکہ وہ خالق کائنات کا عطیہ ہے۔ میر انیس نے اپنی بعض رباعیوں میں اس بات کا بھی اظہار کیا ہے کہ ان کے کلام میں جو حسن و جمال اور سوز و گداز ہے، وہ کسی اور وجہ سے نہیں بلکہ اہل بیت کی مدح کی وجہ سے ہے۔ بہ طور مثال ان کی ایک فخریہ رباعی ملاحظہ ہو:

بے جا نہیں مدح شہ میں غرا میرا  
بھرتی سے کلام ہے معری میرا

مرغان خوش الحان چمن بولیں کیا  
مرجاتے ہیں سن کے روزمرہ میرا

میرانیس نے اپنی ایک رباعی میں سلطنت اودھ کی بقا اور اس کے تحفظ کے لیے دعا بھی کی ہے۔ رباعی ملاحظہ ہو:

کیوں کر دل غم زدہ نہ فریاد کرے  
جب ملک کو چرخ پیر برباد کرے  
مانگو یہ دعا کہ پھر خداوند کریم  
اجڑی ہوئی مملکت کو آباد کرے

میرانیس کی ایک فخریہ رباعی ملاحظہ ہو جس میں انھوں نے اپنی آواز اور اپنے کلام کی خوبیوں کا سہرا نبیؐ کی مدح کے سر باندھا ہے:

شہرہ ہر سو جو خوش کلامی کا ہے  
باعث مدح امام نامی کا ہے  
میں کیا، آواز کیسی، پڑھنا کیسا  
آقا یہ شرف تیری غلامی کا ہے

میرانیس کی رباعی نگاری کے جائزے سے یہ بات سامنے آتی ہے کہ وہ اپنے عہد کے بڑے اہم اور مقبول رباعی گو شاعر تھے۔ ان کی رباعیوں میں موضوعاتی اعتبار سے تنوع بھی ہے اور ان کا لہجہ انتہائی منفرد اور مؤثر بھی ہے۔ ان کے آہنگ اور لہجے نے اپنے پورے عہد کو متاثر کیا ہے۔ اردو رباعی نگاری میں ان کی عظمت و اہمیت پر روشنی ڈالتے ہوئے ڈاکٹر سلام سندیلوی نے لکھا ہے:

”میرانیس کے ایک بڑے رباعی گو شاعر ہونے میں کوئی کلام نہیں ہے۔ اگر میرانیس مرثیہ نہ کہتے تو ان کی رباعیات ہی اس قدر بلند مرتبت تھیں جو ان کی حیات ابدی کی ضامن بنتیں۔ دراصل میرانیس دور متوسط کے سب سے بڑے اردو رباعی گو شاعر ہیں۔ ان کی شیریں، پُر درد اور بلند آواز صدیوں تک اردو رباعی کی فضا میں گونجتی رہے گی۔“

(ڈاکٹر سلام سندیلوی، اردو رباعیات، ص: ۳۷۹)

میر انیس اپنے عہد کے انتہائی اہم اور مقبول رباعی گو شاعر ہیں۔ وہ اردو رباعی نگاری میں اس اعتبار سے عظمت و اہمیت کے حامل ہیں کہ انھوں نے سادہ و سلیس اور عام فہم انداز میں اپنی رباعیوں میں جو باتیں کہی ہیں، وہ ازدل خیز و بردل ریز د کے مصداق قاری کے دل میں اتر جاتی ہیں۔ ان کی رباعیوں میں موضوعات کا دائرہ خاصا وسیع ہے۔ ان کی رباعیوں میں وہ تمام موضوعات پائے جاتے ہیں جو رباعی کے لیے جزو لاینفک کی حیثیت رکھتے ہیں یعنی انھوں نے اپنی رباعیوں میں ان تمام موضوعات کو برتا ہے جو فارسی شعرا نے اختیار کیے تھے۔ یہی وجہ ہے کہ ان کی رباعیاں فارسی کے رباعی گو شعرا شیخ عطار، مولانا روم اور سرمد کی رباعیوں کے بالمقابل رکھی جاسکتی ہیں۔ ڈاکٹر سلام سندیلوی نے موضوعاتی اعتبار سے ان کی رباعیوں کی تقسیم اس طرح کی ہے:

۱۔ مذہبی رباعیات جس میں حمد، مغفرت، نعت، منقبت، عقائد اور رثائی رباعیاں آتی ہیں۔

۲۔ اخلاقی رباعیاں

۳۔ فلسفیانہ رباعیاں

۴۔ سماجی رباعیاں

۵۔ ذاتی رباعیاں

میر انیس اردو رباعی نگاری میں اس اعتبار سے منفرد اور ممتاز ہیں کہ انھوں نے اردو رباعی میں ایک نئے موضوع یعنی رثائی رباعیوں کا اضافہ کیا ہے۔ میر انیس کا امتیاز یہ بھی ہے کہ انھوں نے بڑی تعداد میں انتہائی کامیاب اور مقبول رباعیاں کہی ہیں۔ یہی وجہ ہے کہ وہ دور متوسط کے سب سے بڑے رباعی گو شاعر تسلیم کیے جاتے ہیں اور اردو رباعی نگاری میں ان کی شہرت و مقبولیت بلندی کو پہنچی ہوئی نظر آتی ہے۔ اردو رباعی نگاری میں میر انیس کا امتیاز یہ بھی ہے کہ ان کے منفرد لہجے اور آہنگ کو اس قدر مقبولیت حاصل ہوئی کہ ان کے ہم عصروں بالخصوص ان کے ہم عصر مرزا دپیر نے رباعی نگاری میں ان کا گہرا اثر قبول کیا۔ اردو رباعی نگاری میں میر انیس کے آہنگ اور لہجے کو اس قدر اعتبار و وقار حاصل ہوا کہ دوسرے رباعی گو شعرا اسی لہجے کی پیروی کرنے لگے۔ یہی وجہ ہے کہ میر انیس کے لہجے کی چھاپ ان کے عہد کے رباعی گو شعرا کے یہاں بین طور پر نظر آتی ہے۔

### 31.4 آپ نے کیا سیکھا؟

اس اکائی کا مطالعہ کرنے کے بعد آپ نے:

- رباعی کے فن سے آگہی حاصل کی۔

- اردو میں رباعی نگاری کی روایت سے واقفیت حاصل کی۔
- میر انیس کی رباعی نگاری سے فنی نقطہ نظر سے بحث کی۔
- میر انیس کی رباعی نگاری کی فنی خصوصیات و امتیازات سے آگہی حاصل کی۔
- اردو رباعی نگاری میں میر انیس کے مقام و مرتبہ کو سمجھا۔

### 31.5 اپنا امتحان خود لیجیے

- ۱۔ اردو میں رباعی نگاری کی روایت پر مختصراً اظہارِ خیال کیجیے۔
- ۲۔ میر انیس کی رباعی نگاری کے امتیازات کو اختصار کے ساتھ بیان کیجیے۔
- ۳۔ اردو رباعی گو شعر پر میر انیس کی رباعی نگاری کے اثرات سے بحث کیجیے۔
- ۴۔ ڈاکٹر سلام سندیلوی نے موضوعاتی اعتبار سے میر انیس کی رباعیوں کی تقسیم کس طرح کی ہے؟
- ۵۔ میر انیس کی اخلاقی رباعیوں پر مختصراً اظہارِ خیال کیجیے۔

### 31.6 سوالوں کے جوابات

۱۔ اردو زبان میں دوسری شعری اصناف کی طرح رباعی بھی فارسی کے زیر اثر آئی۔ اس کے اولین نمونے اردو کے پہلے صاحبِ دیوان شاعر قلی قطب شاہ کے یہاں ملتے ہیں اور وہی اردو زبان میں رباعی کے پہلے شاعر مانے جاتے ہیں۔ ان کے کلیات میں ہر قسم کے مضامین پر مشتمل متعدد رباعیاں ملتی ہیں۔ ان کے بعد سراج اورنگ آبادی اور ولی دکنی کے شعری سرمایے میں بھی رباعیاں نظر آتی ہیں۔ دکن کے ان شعرا کے علاوہ شمالی ہند کے تقریباً ہر بڑے شاعر نے رباعی کی صنف میں طبع آزمائی کی ہے۔ دبستانِ دہلی کے شعرا میں میر تقی میر، میر درد اور مرزا محمد رفیع سودا وغیرہ کے یہاں بڑی تعداد میں رباعیاں پائی جاتی ہیں۔ اسی طرح دبستانِ لکھنؤ کے شعرا میں آتش، ناسخ، انشا اور جرأت کے یہاں بھی رباعی پر مشتمل وسیع شعری سرمایہ موجود ہے۔ ان شعرا کے بعد غالب، مومن، ذوق اور بہادر شاہ ظفر نے بھی دل چسپ رباعیاں کہی ہیں۔ یہی دور میر انیس کا ہے۔ میر انیس نے اپنی فنی مہارت سے اردو رباعی کو اس قدر بلندی پر پہنچایا کہ ان کے ہم عصر شعرا نے بھی رباعی نگاری میں ان کا اثر قبول کیا اور ان کی پیروی کی۔ میر انیس اور مرزا دبیر وغیرہ کے بعد شیفتہ، مولانا حالی، اکبر الہ آبادی، اسماعیل میرٹھی، شاد عظیم آبادی، جوش ملیح آبادی، فانی، سیماب اکبر آبادی اور فراق گورکھ پوری نے بھی رباعی نگاری میں خصوصی دل چسپی لی اور عمدہ رباعیاں کہہ کر اردو رباعی نگاری کی روایت میں قابلِ قدر اضافہ کیا۔ ان شعرا کے علاوہ دیگر

شعرانے بھی رباعیاں کہیں۔ اس طرح یہ کہا جاسکتا ہے کہ رباعی ایک ایسی صنف ہے جس کی طرف پیش تر شعرانے توجہ دی۔ آج کے دور میں بھی شعر ارباعیاں کہہ رہے ہیں اور اس کا سفر جاری ہے۔

۲۔ میر انیس نے انتہائی کام یاب اور مقبول رباعیاں کہی ہیں۔ یہی وجہ ہے کہ وہ دور متوسط کے سب سے بڑے رباعی گو شاعر تسلیم کیے جاتے ہیں اور رباعی نگاری میں ان کی شہرت و مقبولیت بلندی کو پہنچی ہوئی نظر آتی ہے۔ انھوں نے سادہ و سلیس اور عام فہم انداز میں اپنی رباعیوں میں جو باتیں کہی ہیں، وہ ازدل خیز درد بردل ریزد کے مصداق قاری کے دل میں اتر جاتی ہیں۔ اردو رباعی نگاری میں میر انیس کا امتیاز یہ بھی ہے کہ ان کی رباعیوں میں وہ تمام موضوعات پائے جاتے ہیں جو رباعی کے لیے جزو لاینفک کی حیثیت رکھتے ہیں یعنی انھوں نے اپنی رباعیوں میں ان تمام موضوعات کو برتا ہے جو فارسی شعرانے اختیار کیے تھے۔ یہی وجہ ہے کہ ان کی رباعیاں فارسی کے رباعی گو شاعر شیخ عطار، مولانا روم اور سرمد کی رباعیوں کے بالمقابل رکھی جاسکتی ہیں۔ میر انیس اردو رباعی نگاری میں اس اعتبار سے بھی منفرد اور ممتاز ہیں کہ انھوں نے اردو رباعی میں ایک نئے موضوع یعنی رثائی رباعیوں کا اضافہ کیا ہے۔ میر انیس نے بڑی تعداد میں رباعیاں کہی ہیں۔ ان کی رباعیوں کی تعداد اتنی زیادہ ہے کہ دوسرے شعرا کی رباعیاں ان کے مقابلے میں بہت کم معلوم ہوتی ہیں۔ یہی وجہ ہے کہ اردو رباعی نگاری میں ان کا مرتبہ بہت بلند نظر آتا ہے۔

۳۔ اردو رباعی نگاری میں میر انیس کے منفرد لہجے اور آہنگ کو اس قدر مقبولیت حاصل ہوئی کہ ان کے ہم عصروں بالخصوص ان کے ہم عصر مرزا دبیر نے رباعی نگاری میں ان کا گہرا اثر قبول کیا۔ اردو رباعی نگاری میں میر انیس کے آہنگ اور لہجے کو اس قدر اعتبار و وقار حاصل ہوا کہ دوسرے رباعی گو شعرا اسی لہجے کی پیروی کرنے لگے۔ یہی وجہ ہے کہ میر انیس کے لہجے کی چھاپ ان کے عہد کے رباعی گو شعرا کے یہاں بین طور پر نظر آتی ہے۔

۴۔ ڈاکٹر سلام سندیلوی نے موضوعاتی اعتبار سے میر انیس کی رباعیوں کی تقسیم اس طرح کی ہے:

۱۔ مذہبی رباعیات جس میں حمد، مغفرت، نعت، منقبت، عقائد اور رثائی رباعیاں آتی ہیں۔

۲۔ اخلاقی رباعیاں

۳۔ فلسفیانہ رباعیاں

۴۔ سماجی رباعیاں

۵۔ ذاتی رباعیاں

میر انیس ایک اعلیٰ خانوادے کے چشم و چراغ تھے۔ انھوں نے شرفا اور اہل کمال کے درمیان پرورش پائی۔ فیض آباد سے جب لکھنؤ آئے تو یہاں بھی اچھا ماحول ملا۔ ایسے اچھے ماحول کے نتیجے میں خود داری، عظمت و شرافت، عاجزی و انکساری اور بلند ہمتی کے عناصر ان کے ذہن و دماغ میں رچ بس گئے تھے اور یہ تمام عناصر ان کی رباعیوں میں بھی نظر آتے ہیں۔ میر انیس نے جو اخلاقی رباعیاں کہی ہیں، وہ ان کی بلند مرتبت شخصیت کا عکس اور پر تو ہیں۔ ان کی اخلاقی رباعیوں میں ان کی بلند مرتبت شخصیت کے عناصر جلوہ گر نظر آتے ہیں جن سے ہمیں اخلاق و کردار کی اصلاح کرنے، غیرت و خود داری کی راہ پر چلنے اور زندگی کے ہر موڑ پر فروتنی اور انکساری سے کام لینے کی تلقین ملتی ہے۔ بقول ڈاکٹر سلام سندیلوی:

”میر انیس کی اخلاقی رباعیاں ہماری زندگی کے لیے دستور العمل کا کام کرتی ہیں۔“ میر انیس نے اپنی ایک رباعی میں خود داری کی تلقین کرتے ہوئے کہا ہے کہ ہمیشہ اپنی عزت نفس کا خیال رکھنا چاہیے اور یہ پاؤں جب بھی چلیں تو راہِ مولا میں چلیں اور یہ ہاتھ جب بھی اٹھیں تو کسی اور کے سامنے نہیں بلکہ صرف خدا کے آگے اٹھیں۔ رباعی ملاحظہ ہو:

عزت رہے یارو آشنا کے آگے  
محبوب نہ ہوں شاہ و گدا کے آگے  
یہ پاؤں چلیں تو راہِ مولا میں چلیں  
یہ ہاتھ جب اٹھیں تو خدا کے آگے

### 31.7 فرہنگ

الفاظ	معانی
عارفانہ	متصوفانہ
جز ولا ینتک	وہ حصہ جو علاحدہ نہ ہو سکے
تتبع	تقلید، پیروی، نقل
صبا	وہ پُر وا ہوا جو موسم بہار میں چلتی ہے
مستور	چھپا ہوا
بُعد	دوری
خلاق	پیدا کرنے والا
ستار	چھپانے والا، ڈھانپنے والا

روزِ دینے والا	رزاق
گناہ	عصیاں
ضروری، مطلوب	دَرکار
بڑا بخشنے والا	غفار
موتی، جوہر، قیمتی پتھر	گہر
نہایت گہرا سمندر	قَلزم
برتر، حاکم، سردار	سرآمد
زیارت کرنے والا	زَوّار
پوشیدہ، مخفی	مُجوب
عاجزی و انکساری	فروتی
احق، بے وقوف	تہی مغز
پوچھنے والا، مددگار	پُرساں
پانی کا بلبلہ	حباب
راز، بھید، مشکل بات	عقّدہ
: قبر کی گود	آغوشِ لحد
انجام، خاتمہ	مآل
رخسار، گال	عذار
دور، غائب	کافور
وقت، زمانہ، موقع	ہنگام
فخر	عزّا
خالی	مُعزّی
اچھی اور سُریلی آواز والے پرندے، مراد بلبل	مرغانِ خوش الحان

- جدید اردو نظم: فن اور ارتقا
- ۱۔ اردو رباعیات : ڈاکٹر سلام سندیلوی
  - ۲۔ اصناف سخن اور شعری ہیئتیں : شمیم احمد
  - ۳۔ رباعیات انیس (مرتبہ) : محمد حسن بلگرامی
  - ۴۔ انیس: شخصیت اور فن : ڈاکٹر فضل امام رضوی
  - ۵۔ جائزہ انیس : ڈاکٹر عسکری صفدر



ignou  
THE PEOPLE'S  
UNIVERSITY